

MAKWELA YA MWANA-DIMEME



Matondo na nge, Mpangi Edmonds. Nzambi sakumuna nge.

Mbote, bankundi. Ya kieleka ya kele diaka bweso na kuvwanda awa na Fellowship Tabernacle. Ntangu mu me luta awa, na manima ya midi yayi, mpe samu na kutala kisika ya vwandaka, mpe mu me mona mpova yayi “Fellowship,” ya me lunga na munu mbote-mbote. Mu ke zolaka yawu, Mpangi Edmonds. Kimpangi, yawu yina beto ke kwikilaka.

² Mpe nkundi ya munu ya ntama, yina me vutukaka na yinzo samu na kuvwanda na Mfumu, mingi na kati ya beno lendaka zaba yandi, Docteur F. F. Bosworth, mingi na kati ya beno. Yandi vwandaka awa na Phoenix, mu banza, na munu kilumbu mosi, moyo ya ntalu mingi. Mpe yandi vwandaka . . . vwandaka . . . Yandi vwandaka bakala ya kiboba ya kufuluka na busantu, kasi yandi zabaka kusekisa. Mpe yandi tubaka na munu, kilumbu mosi, yandi tubaka . . . Mu vwandaka landila na kutuba na yina me tala kubundana. Mpe yandi tubaka, “Mpangi Branham, nge zaba yina kimpangi kele?”

Mu tubaka, “Mbote, mu ke banza mutindu yina, Mpangi Bosworth.”

³ Yandi tubaka, “Ya kele bantu zole na kati ya masuwa mosi.” Na yina, mpe yayi kele kieleka, kukabula kivinga mosi na yankaka.

⁴ Mpe mu me mona mingi na kati ya beno me telemisa maboko na zulu, ti ba me zaba Mpangi Bosworth. Na mutindu ti—ti beno me zaba yandi, mu ke zola kutuba mpova mosi ya bantangu ya yandi ya nsuka awa na zulu ya ntoto. Mu me zaba yandi kubanda ntama. Mpe yandi vwandaka longa Nsangu ya mbote awa mpe ke sambila samu na bambevo, ntete mu butuka. Na yina beno lendaka mona bamvula yikwa vwandaka na yandi. Mfumu bikaka yandi kuzinga, mu banza, pene ya bamvula makumi nana na tanu, kima mosi ya mutindu yina, mpe yandi me bikala bakala ya kiboba ya kikesa tii na lufwa ya yandi.

⁵ Ntangu yandi vwandaka na bamvula makumi sambwadi na tanu, mu ke kwikila ya vwandaka mutindu yina, yandi mpe munu vwandaka na . . . mu banza, na Hôtel Edgemont na Miami. Mpe beto vwandaka me kudya madia ya beto—ya beto ya nkokila, mpe beto kwendaka kuna na kumu ya mubu kisika balundindi vwandaka bula, samu na kutala ngonda ke basika. Mpe mu vwandaka kuna, pene ya bamvula makumi yiya, mapeka ya kubwa, na kutambulaka mutindu yayi. Mpe yandi, yandi vwandaka na bamvula pene ya makumi sambwadi na tanu, kasi kaka ya kutelama mutindu yandi lendaka vwanda. Mpe

mu talaka yandi, mpe mu sepelaka na yandi. Mpe mu tubaka, “Mpangi Bosworth, mu ke zola kuyufula nge kiuvu mosi.”

Yandi tubaka, “Kwenda na ntwala, Mpangi Branham.”

Mpe mu tubaka, “Wapi ntangu vwandaka ya kulutila mbote samu na nge?”

⁶ Yandi tubaka, “Ntangu yayi awa.” Mbote, na yina, mu monaka nsoni ya munu mosi. Mpe yandi tubaka, “Nge me zimbana ti mu kele kaka mwana, yina ke na kuzinga na yinzo ya ntama,” yandi tubaka. Mpe yayi vwandaka Mpangi Bosworth.

⁷ Ntangu mu kuwaka ti yandi zolaka kwenda kukutana na Mfumu, mu zolaka zikisa bapinè ya tomabilu ya munu, samu na kukwenda kutala yandi, na Miami. Mpe ntangu kento ya munu mpe munu kumaka kuna . . . Mpe dibuta ya Bosworth mpe dibuta ya beto vwandaka bankundi ya nene. Mpe beto kotaka kuna. Nkooko ya kiboba vwandaka ya kulala na mwa divan mosi. Mpe yandi vumbulaka, mwa yintu ya yandi ya dibandi, yandi tandaka na munu, mwa maboko ya yandi ya kukonda, mutindu *yayi*. Masa ya meso bandaka na kukulumuka na matama ya munu. Mu simbaka yandi na maboko ya munu, mpe mu bandaka na kuboka, “Tata ya munu, tata ya munu, bapusu ya Israel mpe minati-mpunda ya yawu!” Samu, kana ya vwandaka na bakala ya kiboba yina me pesaka lukumu na mouvement ya baptécotiste, ya vwandaka Mpangi Bosworth. Ya kieleka yandi vwandaka. Yandi vwandaka fololo ya nene.

⁸ Mpe beno zaba, kima ya ntete yandi salaka, kele kutuba na munu mwa nsaka ya fioti, mutindu yayi, beno zaba.

Mpe mu tubaka, “Mpangi Bosworth, nge ke beluka?”

⁹ Yandi tubaka, “Ve, Mpangi Branham. Mu kele ve ya kubela, na kubanda.” Yandi tubaka, “Mu ke vutuka kaka na Yinzo.”

Mu tubaka, “Mbote, yina kele mbote mingi.”

¹⁰ Beto katukaka na bilanga ya kumwangisa nsangu na Afrique, yandi na munu. Yandi tubaka, “Mu kele kaka kiboba mingi samu na kuzinga diaka mingi.” Yand tubaka, “Mu ke vutuka na Yinzo.”

Mu tubaka, “Mpangi Bosworth, yinki ndongosolo nge ke pesa munu?”

¹¹ Mpe yandi tubaka, “Kangama na Nsangu ya mbote.” Mpe yandi tubaka, “Vutuka na nswalu nionso na bilanga ya kumwangsa nsangu.” Yandi tubaka, “Yawu yina ndongosolo ya munu.”

¹² Mpe mu tubaka, “Mpangi Bosworth, kima yankaka diaka mu ke zola kutuba na nge.”

Yandi tubaka, “Yinki ya kele, Mpangi Branham?”

¹³ Mu tubaka, “Ntangu yayi, nge me pesa pene ya bamvula makumi sambanu, na kisalu ya Mfumu, to mu banza kulutila

yina.” Mpe mu tubaka, “Wapi vwandaka ntangu ya nge ya kulutila kiese na luzingu ya nge?”

Yandi tubaka, “Kaka ntangu yayi.”

Mpe mu tubaka, “Mpangi Bosworth, nge me zaba ti nge ke na kufwa?”

¹⁴ Yandi tubaka, “Mu lendaka ve kufwa. Mu me kufwaka bamvula mingi me luta.” Mpe munu. . . Yandi tubaka, “Mpangi Branham, bayina nionso mu vwandaka zola mpe mu kebaka na bamvula makumi sambanu yayi me luta, mu ke vingila Yandi zibula kielo yina na ntangu mosi mpe Yandi kwisa, kubaka munu.”

Mu ke banzaka na yawu, na *Nkunga Ya Luzingu*.

Luzingu ya bantu ya nene ke bambuka moyo
na beto nionso
Beto lendaka kumisa baluzingu ya beto kitoko
mingi,
Ntangu beto ke kwenda, kubika na manima ya
beto
Bitambi na zulu ya zelo ya ntangu.

Mpe yandi bikaka ya kieleka bitambi, samu na munu.

¹⁵ Na ntwala yandi kufwa, to ku- . . . kukwenda na Nkembo, pene ya ngunga mosi, to mu banza kulutila yina, na ntwala yandi kwenda, yandi vwandaka ya kulala pene ya bangunga fioti, mpe kento ya yandi, bana ya yandi ya babakala, bankundi ya yandi ya luzolo vwandaka pene-pene ya yandi, mpe bakala ya kiboba yina vumbukaka, yandi talaka na nziunga ya yandi, yandi telemaka, mpe yandi tambulaka na kati ya kivinga, mpe yandi bandaka na kupesa mbote na mama ya yandi yina vwandaka me kwenda bamvula mingi na ntwala, na tata ya yandi. Mpe kulutila ngunga mosi, yandi vwandaka pesa mbote na bantu, na kutubaka, “Yayi Mpangi Jean. Yinga, nge kwisaka na Klisto na lukutakanu ya munu na Joliet, na Illinois. Yayi kele Mpangi-bakala. . .” Yandi vwandaka pesa mbote na bantu ya yandi yina balulaka ntima yina me kufwaka, bamvula mingi me luta.

¹⁶ Mu—mu ke tuba na beno, ntangu yankaka mu ke kwikilaka ti na ngunga yina beto ke lutaka yinza yayi samu na kukota na yankaka, mu ke kwikilaka ntangu yankaka ti ntangu. . . Nzadi ke vwanda mpasi na kuzabuka, na mutindu nionso, beno zaba. Mu ke kwikilaka ti ntangu yankaka Mfumu ke tuba na bankundi ya beto ya luzolo, “Beno kwenda kuna na nzadi mpe beno kutana na bawu kuna.” Na yina mutindu Jacob tubaka, kilumbu mosi beto ke vukana na bantu ya beto.

¹⁷ Munu mpe ke vingila kilumbu yina kukwisa. Na yina ntangu mu ke manisa na luzingu yayi awa, to Nzambi ke manisa na munu awa, mpe mu ke mona ti mu me baka yinzo nionso ya nkengi yina mu lendaka baka, mu me luta bisika nionso ya

bansendele, mpe mu me mata mongo nionso, mu ke zola kutala na manima, kumona kisika mu vwandaka, ntangu mu me kuma na nzadi.

¹⁸ Mu ke tubaka ntangu nionso, mutindu bantu-ndombe yayi awa, ba vwandaka na mwa nkunga ba vwanda yimbaka, “Mu ke zola dyambu ve na nzadi.” Mu ke zola kusungika nionso ntangu yayi.

¹⁹ Mu banza kuvutula kaka mbele na kiswamo, mpe kukatula casque, mpe kutulula yawu na kumu, mpe kutelemisa maboko, mpe kuboka, “Nata masuwa ya luzingu, Tata. Mu ke na kuvutuka na yinzo na suka yayi.” Yandi ke vwanda kuna. Beno vwanda ve na boma. Mu ke kwikila yawu. Mu banza yina kele nsatu ya bantima ya beto nionso.

²⁰ Ntangu yayi, ya kele kieleka bweso ya nene na kuvwanda awa na nkokila yayi na pasteur yayi ya lutondo mpe dibuundu ya yandi, mpe kosalu yayi ya kitoko, mpe bantu yayi ke tambula na Klisto, na nsongi yayi ya Phoenix. Na yina, ya kieleka, beto kele bizieti. Beto kele bizieti mpe banzenza awa. Beto ke na kusosa Mbanza mosi.

²¹ Mutindu mu vwandaka tuba na suka yayi kuna na tabernacle ya Mpangi Fuller, na zulu ya Nkuna ya Kimfumu. Ntangu yayi, kana beno kele na ba-magnétophone, mu me tubaka yawu ata fioti ve. Kasi kima mosi me salama na suka yayi, ti munu. . . Kana beno kele na magnétophone, kana beno kele na mosi ya ba-bande yayi, mu ke ndima ya kieleka ti beno ke sepela na yawu. Mpangi Maguire kele na yawu, mpe *Nkuna Ya Abraham Ya Kimfumu*.

²² Beno me mona, nkuna ya Abraham vwandaka Isaac, yina kele Juif, na kimuntu. Kasi Nkuna ya Kimfumu vwandaka Klisto, na nzila ya nsilulu, mpe Klisto yango vwandaka Ndinga ya Nzambi yina me monisama. Mpe ya kele na kati ya ntima ya beto bubu yayi mutindu beto. . . “Kana munu. . . Kana beno ke zinga na kati ya Munu, mpe Ndinga ya Munu ke zinga na kati ya beno, na yina beno lomba yina beno me zola, mpe beno ke kuzwa yawu.”

²³ Ntangu yayi, mu tubaka yawu, samu na Phoenix, bambala mingi kubanda mu me kuma awa. . . Ntangu ya munu ya ntete ya kukwisa vwandaka bamvula makumi tatu na tanu me luta. Mpe mu vwandaka zinga kuna, na angle ya bala-bala ya 16 mpe ya bala-bala Henshaw, mu vwandaka sala na Ferme ya Circle R kuna, na Wickenburg. Mpe mu vwandaka basika na mwana-kento mosi ya ntwenia kuna na bala-bala ya 16 mpe bala-bala Henshaw. Mu kwendaka tala kisika yango kilumbu yina, mpe ba ke bokilaka yawu diaka ve Henshaw. Ya kele Buckeye ntangu yayi. Mpe ya kele mbanza ya nene na kizunga ya Phoenix kuna. Na yina bima nionso me sobaka.

24 Mpe kento ya munu mpe munu kwendaka kuna na Mongo ya Sud, samu na kutala Phoeix kuna na zulu. Mu banzaka, pene ya bamvula bankama tatu me luta, ya vwandaka kaka na kima mosi ve awa kasi ba-coyotes, ba-cactus, mpe nionso yina. Mpe ntangu yayi ya kele mbanza ya nene ya kitoko. Ntangu yayi, mu tubaka, “Cherie, ya me sobaka to ya me bebaka? Beno lendaka soola beno mosi. Samu na munu, ya me bebaka ntangu yayi. Samu, bivinga yayi ya nene mpe ya kitoko zolaka vwanda kitoko mingi kana babakala na bakento zolaka tambula na babala-bala maboko ya kutelemisa na Nzambi, samu na kukumisa Nzambi, mpe bampangi-babakala mpe bampangi-bakento zolaka zinga mutindu yina; na kisika ya kunwa malafu, kubula bansaka ya mbongo, kunwa makaya, kutuba luvunu, kuyiba, kukwenda na bisika ya malafu, bima yayi nionso ya yimbi. Na kati-kati ya nionso yina, na yina . . .”

Na yina Kento ya munu tubaka na munu, “Na yina, Billy, samu na yinki nge kele awa?”

25 Mu tubaka, “Kasi, cherie, kubanda beto kele ya kuvwanda awa, baminuti kumi na tanu, baluvunu yikwa me tubama na kiwanda yayi? Bambala yikwa ba me zenga ndefi, na kubakaka Nkumbu ya Mfumu na mpamba? Makaya yikwa, bawiski yikwa ba me kunwa, ba-pité yikwa ba me sala, bisika nionso kuna, na mwa ntangu fioti, beto me lutisa awa?”

Yandi tubaka, “Ya kele ve yimbi mingi?”

26 Kasi mu tubaka, “Yawu yina beto kele awa, cherie. Bisambu ya lukwikilu yikwa me mata kubanda beto kele awa? ‘Beno kele Nsemo ya yinza.’ Yawu yina beto kele awa, samu na kusala kisalu ya beto pene-pene ya mwa mabuundu yayi ya fioti kele awa, kusala nionso beto lendaka sala, samu na kusadisa yawu na kukwenda na ntwala. Kuvwanda . . .”

27 Beno nionso, beno basantu, beno kele lusakumunu samu na munu. Mu ke banza ti mu ke vwanda lusakumunu samu na beno, na kukwisa ya munu awa. Mpe munu, ntangu mu monaka ti mu ke kwenda kutala ba-denomination ya luswaswanu mpe ba-organisation, mpe—mpe mabuundu ya kuswaswana, mpe nionso yina, bampangi na kiwanda ya Phoenix awa, ntima ya munu fulukaka na kiese. Nionso yina ke salama na ntwala ya lukutakanu ya Bantu ya Mumbongo ya Baklisto, na lukutakanu yina mu ke longa, mu banza, na madia ya suka ya Kilumbu ya sambanu na suka, mpe na yina na lukutakanu ya Lumingu na manima ya midi, kilumbu ya kulanda, na Lumingu yina. Mpe ya ke vwandaka ntangu nionso bweso na kukutana na bampangi yayi. Mu banza bawu kele na bisika ya kuvwanda pene ya mafunda zole na nkama tanu kuna. Ya ke vwanda na bisika mingi ya kuvwanda samu na beto nionso. Mpe beto ke banza kukutana na beno kuna.

²⁸ Mpe na yina mu ke vwanda na ntangu ya kimpangi, samu na kukwenda dibuundu na dibuundu, mpe kulonga. Mu banza ti ndinga ya munu me kangama samu mu me longa mingi, mu me longa pene ya ngunga mosi na ndambu. Mpe yina vwandaka nkufi mingi. Na mumesanu beto ke basikaka ve na ntwala ya bangunga tatu to yiya, na yinzo-Nzambi ya beto mosi. Mu. . . Mu kele ve mulongi. Na yina mu—mu ke salaka kaka makelele ya kiese samu na Mfumu. Mu ke zolaka kusala yawu mingi. Mu—mu banza ti mu ke zolaka yawu, na yina mu ke landila kaka kusala yawu. Bantu yiya to tanu ya kuswaswana tubaka na munu, mu ke kangaka bantu ntangu ya yinda, na yina mu me zaba ti ya kele kieleka. Mpe na nkokila yayi, ya kieleka, beto ke basika awa na ntwala ya ngunga mosi ya suka. Munu, mu ke ndimisa beno kaka yawu. Mu lendaka, kaka. . . Atimosifere mosi ya kimpeve ke na kubasika awa, mpe bima nionso kele kitoko, mu me ndima ti Mpeve-Santu kele na lusakumunu mosi samu na beto.

²⁹ Na yina, ntangu yayi mu me sala ve balukutakanu ya kubeluka ya nzutu na balukutakanu yayi. Munu. . . Na nkokila mosi, kuna na mpangi-bakala. . . Nkumbu ya Yesu, nani kele pasteur ya yawu? Mpangi Outlaw. Na dibuundu ya Mpangi Outlaw, ya vwandaka na bantu mingi kuna yina vwandaka zola ba sambila samu na bawu. Mpe mu tubaka na mwana ya munu ya bakala na kukabula bakalati ya bisambu. Kuna na mwa bankokila, Mpeve-Santu kulumukaka na kati ya kivinga, ti. . . Beno nionso me zaba. Beno me vwandaka na balukutakanu ya munu. Beno nionso. Beno me monaka kuswasikisa mabanza, mpe nionso yina. Kasi ntangu yayi mu me mona ti ntalu ya bantu yina ba ke sambila samu na bawu me kuma mingi. Mpe mu me mona yawu mbala ya ntete, ntangu mu bandaka balukutakanu na Kilumbu ya tatu mpe Kilumbu ya yiya. Mu banza ti mu ke vingila Lumingu kuluta, samu kana beno ke vwanda na balukutakanu ya kubeluka ya nzutu na dibuundu. . .

³⁰ Beno me mona, mu—mu zabisaka bisika nionso mu kwendaka ti muntu nionso fwana bikala na kisika ya yandi ya kisalu na Lumingu, beno me mona. Balukutakanu yayi ya kuswaswana kele kaka samu na kukwenda kutala bampangi. Mpe beto—beto ke zola ti muntu nionso kuvwanda na kisika ya yandi ya kisalu, samu pasteur ya beno ke vingila beno, mpe yawu yina kisika beno fwana vwanda.

³¹ Mpe na yina—na yina mu banza, mbasi na nkokila, kana Mfumu kuzola, mu kele ve. . . Wapi kisika beto ke vwanda mbasi na nkokila? [Mpangi-bakala mosi me tuba, “Kuna na Tempe, na dibuundu ya Mpangi O’Donnell.”—Mu.] Mpangi O’Donnell, na Tempe, na Arizona. Ntangu yayi, kana beno kele ve na kima—kima ya mfunu mingi na dibuundu, mpe beno kele na bambevo, na yina, mu ke sambila samu na bambevo, mbasi na nkokila, mu ke sala kaka ndonga ya mumesanu, kusambila samu na bambevo, mbala yankaka—mbala yankaka Kilumbu ya ntete,

Kilumbu ya zole. Beto tala, mu banza . . . mu ke . . . Oh, mu kele na . . . Mu kele na bisambu na Kilumbu ya tatu na nkokila diaka? [“Yinga.”] Kilumbu ya tatu na nkokila. Na yina yawu . . .

³² Mpe lukutakanu, ya ke banda na Kilumbu ya yiya, ya kele kieleka? [Mpangi-bakala me tuba, “Mu kele na mwa bima . . . ? . . .”—Mu.] Mbote mingi, mpangi-bakala. Yandi ke sala nsamunu ntangu yayi. [“Beno me mona, beto kele awa na nkokila yayi. Mpe mbasi na nkokila beto ke vwanda na Tempe na Assemblée de Dieu. Mpe na yina na Mountain View na Sunnyslope na kilumbu ya makumi zole na tatu. Mpe na manima na Central Assembly na kilumbu ya makumi zole na yiya.”] Mbote mingi, ya kele mbote mingi. [“Mu vwandaka ve kubambuka moyo, munu mosi. Mu vwalanganaka na yawu.”] Beno kukiyangisa na yawu ve.

Mu vwandaka tuba kilumbu yina, samu, “Kukondwa kubambuka moyo ve.”

³³ Mpe Mpangi Jack Moore tubaka na munu, yandi tubaka, “Beno ke banza ti diambu ya beno kele mpasi?” yandi tubaka.

³⁴ Mu tubaka, “Mpangi Jack, mu ke banda na kutuba, mu lendaka ve kubambuka moyo samu na yina mu vwandaka tuba.”

³⁵ Yandi tubaka, “Beno ke banza ve ti ya kele mpasi mingi.” Yandi tubaka, “Mu bokilaka na allo-allo, mu bokilaka muntu mosi, mu tubaka, ‘Yinki nge ke zola?’” Mbote, kuna ya me banda kaka na kukuma yimbi! . . . ? . . . Oh!

³⁶ Na yina, oh, yina lendaka wakana mutindu nsaka, mu ke banza ve ti ba lendaka sala yawu awa na chaire. Kasi bana ya Nzambi kele kaka bana yina ke vwandaka na kiese, na mutindu nionso, beno zaba, na yina beto—beto ke zolaka kaka mutindu yina. Mu banzaka ti ya vwandaka kaka kitoko.

³⁷ Beno nionso, mingi na kati ya beno, me zaba Mpangi Jack Moore. Yandi kele ya Shreveport, Louisiane, na Life Tabernacle, mpangi-bakala ya mbote mingi. Mpe na yina yandi vwandaka tuba na munu mutindu yina. Yandi kele entrepreneur, diaka.

³⁸ Yandi tubaka, “Kubanza ve ti ya kele yimbi, Mpangi Branham.” Yandi tubaka, “Mu bokilaka muntu mosi kilumbu yina, mpe mu bokilaka numero ya yandi.” Mpe yandi tubaka, “Ba vutulaka mvutu, yandi tubaka, ‘Mbote.’ Mu tubaka, ‘Mbote, yinki nge ke zola?’”

Mu banzaka, “Mbote, ya ke mpasi mingi, Mpangi Jack.”

³⁹ Na yina ntangu yayi, mu banza ya ke vwanda mbote, ti bankundi yayi ke zola ti ba sambila samu na bawu, bawu nata bambevo ya bawu awa, na yina beto ke sambila samu na bawu.

⁴⁰ Ntangu yayi, na nkokila yayi, mu vwandaka banza samu na yina mu ke tuba na nkokila yayi awa na mwa dibuundu yayi ya fioti. Mu banzaka, “Mbote, mu me zaba yawu ve.” Mu ke baka kaka mwa dilongi ya fioti, mpe mu ke tula kivuvu ti Mfumu

ke vukisa kintwadi bampova nionso kisika mosi kuna, mpe mu ke bika yawu kubwa kisika yina ya ke sadisa muntu mosi. Kuvwanda. . . Mu me mekaka ata fioti ve kubaka dilongi mosi, ntangu nionso mu ke mekaka kuvwanda ya kutwadisama, mpe mu ke sonika kinkuku ya Masonuku, mpe nionso yina. Mpe—mpe na yina, kana Mfumu me twadisa munu mutindu yankaka, na yina mu ke kwenda kaka mutindu Yandi ke twadisa munu. Mpe mu ke banza yina kale mutindu beto nionso lendaka sala. Mutindu yina ve? Beno sala mutindu mosi.

⁴¹ Mpe ntangu yayi ya kele na kima yina—yina mu—mu ke zola kuzabisa, na nzutu nionso ya dibuundu yayi kele awa. Mpe ya kele, kana. . . Ntangu beno ke manisa na kusambila samu na pasteur ya beno mpe bankundi ya beno ya luzolo, beno zimbana munu ve, samu mu me mona ti, konso kilumbu, kulutila mingi, ti beto ke kulumuka na nsuka ya nzila.

⁴² Mpe mu me zika mama ya munu, na mwa basabala fioti me luta. Mpe mu simbaka yandi na maboko ya munu tii Nzambi bakaka pema ya yandi mpe kunata moyo ya yandi na Zulu. Mu talaka lufwa ya kikesa ya mama yina me fuluka na Mpeve-Santu, mpe mu monaka yandi kukuma na nsuka ya nzila. Mu banzaka, “Oh, mu—mu ke zola ti yawu kuvwanda mutindu yina samu na mama nionso. Mu fwana sala kaka kima mosi samu. . . kusala yina mu lendaka sala, samu bantu kumona kieleka yina ya zola kutuba.”

⁴³ Mpe, bankundi ya munu, mu me ndima ti mbala yankaka ya kele ya mudindu mingi kulutila yayi. Mpe mu banza ti beto ke baka yawu na zulu-zulu landila na yina yawu kele. Mu banza ti beto lendaka bambukila yawu moyo. Kana Nzambi kele ya santu mingi na mutindu ti Bawanzio ke monana mvindu na ntwala ya Yandi, wapi mutindu beto ke monana? Beno me mona? Ya kieleka. Na yina beto ke zola kubambuka moyo. Mpe beno bambuka moyo, Nzambi kele ya kuvwanda kuna na Seko, yina ke sema mingi kulutila bamwini nionso ya systeme solaire. “Santu, santu, santu,” Bawanzio na mapapu ya kufika na bizizi ya bawu, mpe ya kufika na makulu ya bawu, ke pumbuka na Mvwandulu ya Yandi, ke boka, “Santu.” Yinki beto lendaka vwanda? Na yina beto. . . Yawu yina beto ke mekaka na kusala.

⁴⁴ Mpe—mpe mu banza ti Kimfumu ya Nzambi me fwanana, na muntu yina bakaka filet, mpe yandi kwendaka kuna na mubu, Yesu tubaka, mpe yandi losaka yawu. Mpe ntangu yandi bendaka, yandi bakaka bima ya mutindu na mutindu. Kasi mbisi ya mbote, ya kieleka, ba bumbaka yawu; mpe ba vutulaka na masa bambisi yina ke kudiaka bima ya kupola, mutindu balangouste, mpe—mpe banioka, miseleketete, mpe ba-tortue d’eau douce, mpe nionso yina. Kasi ba-filets ya Nsangu ya mbote ke kanga bawu nionso. Mpe beto kele. . . Ya ke vwanda na kilumbu mosi beto ke losa filet ya beto ya nsuka, Mpangi Adams. Ya kieleka. Ya kele ve nge to munu ke tuba yina kele mbisi mpe

yina kele ve mbisi. Beto me zaba ve. Beto ke losa kaka filet mpe beto ke benda yawu. Yawu yina kaka. Nzambi me zaba yina ya Yandi. “Bayina Yandi zabaka na mantwala, Yandi bokilaka bawu; mpe bayina Yandi bokilaka, Yandi nungisaka bawu; mpe bayina Yandi nungisaka, Yandi me kembisa bawu.” Na yina beto ke vingila kaka, kulosa filet. Mpe ya kele bweso samu na munu na kuvwanda awa na nkokila yayi na dibuundu ya Mpangi Edmonds samu na kusadisa na kulosa filet na kisika yayi, samu na kutala kana Nzambi kele na bambisi awa samu na Kimfumu ya Yandi.

⁴⁵ Ntangu yayi, kaka na ntwala beto tanga Ndinga, beto tuba na Nsoniki ya Ndinga kaka na mwa ntangu fioti na yina beto ke kulumusa bayintu ya beto.

⁴⁶ Na bayintu ya beto ya kukulumusa, na ntangu yayi ya santu, yina beto ke belama na Ndinga ya Nzambi ya moyo, yina kele Nzambi, mu ke kukiyufula kana ya kele na bantu awa yina kele na balombilu na bantima ya bawu, yina ke zola ti ba bambuka moyo na bawu na kisambu yayi. Beno talisa yawu na kutelemisaka diboko.

Mfumu Yesu, tala nkonga ya bantu yayi, Nge zaba ntima nionso.

Matondo na nge.

⁴⁷ Nzambi ya Ngolo nionso, ya kufuluka na lemvo mpe na busantu, El Shaddai, yina monanaka na Abraham na Nkumbu ya “Nzambi ya Ngolo nionso, yina kele na mabele, Mupesi-ngolo, Yina ke pesaka madia na muntu ya kulemba,” kwisa na beto na nkokila yayi, Tata. Mpe beto me mona kulemba ya beto mpe bifu ya beto. Beto ke funguna masumu ya beto na ntwala ya Nge, mpe beto ke tulula yawu na zulu ya autel ya Nge ya mutaku ya lusambusu, mpe beto ke lomba ti Menga ya Yesu Klisto kunata yawu ntama na munkayulu yayi beto ke pesa. Pesa yawu, O Nzambi.

⁴⁸ Beto ke pesa baluzingu ya beto mpe nionso yina beto kele na yawu, mpe mwa mayele yina ya fioti ba me pesa beto. Mfumu, sadila yawu samu na nkembo ya Nzambi.

⁴⁹ Sakumuna dibuundu yayi, pasteur ya yawu ya lutondo, ba-diacre, ba-administrateur, mpe conseil nionso, mpe mambele nionso yina ke kwisaka na yinzo-Nzambi yayi ba me bokila “Kimpangi.” Nzambi, mu ke sambila ti babakala mpe bakento, mutindu ba me kota na kielo ya kisika yayi, ti bawu kuwa ti ba me semba bawu na kati ya ntima ya bawu samu na ntumunu ya lutondo ya Mpeve-Santu na kati ya kivinga yayi. Pesa yawu, Mfumu.

⁵⁰ Lemvokila masumu ya beto, mpe bayimbi ya beto, beto ke lomba diaka. Bambuka moyo na bayina me telemisa maboko ya bawu. Kuna nsi ya diboko yina, Mfumu, ya vwandaka na ntima yina vwandaka lomba Nge kima mosi, mpe mbala yankaka ya

kele kaka Nge lendaka pesa yawu. Mu ke sambila ti Nge ke pesa yawu, Tata. Nionso yina ba ke na yawu nsatu, pesa yawu na bawu na mutindu ya kifuluka. Kana ya kele na bambevo mosi, Mfumu, belula bawu. Kana ya kele na muntu yina ke na kubwa na lweka ya nzila, pesa kikesa na muntu yina, dibolongo yina me kulemba. “Yandi ke buka ve madiadia ya kubukana, to Yandi ke kuzima ve, nsinga ya mwinda yina ke na kupela.” Mpe beto me zaba ti Yandi ke buka ata fioti ve madiadia yina ya kubukana; Yandi ke sungika yawu. Mpe mu ke sambila, Tata ya Mazulu, kana ya kele na bampeve yina me lemba, to—to maboko yina me kondwa kikesa, to yina me kulemba, mpe mabolongo yina me kulemba, bika ti bawu telama na nkokila yayi, Mfumu. Bika ti Mpeve-Santu kukwisa mpe kubelula bantima ya beto mpe bampeve ya beto, mpe banzutu ya beto, mpe beto ke pesa Yandi lukumu nionso samu na yawu. Beto ke lomba yawu na Nkumbu ya Yesu. Amen.

⁵¹ Kana beno ke zola kubaka Masonuku, samu na nsamunu ya mwa minuti makumi tatu, mu ke zola ti beno kutanga na munu kuna na buku ya Apocalypse, na kapu ya 19. Mpe mu ke zola kutanga kuna na nzila ya 7, mpe.

Mpe na manima ya mambu yayi mu kuwaka na mazulu ndinga ya nkonga ya nene, yina bokaka na ngolo, Alleluia; Mpulusu, . . . nkembo, mpe lukumu, mpe ngolo, kele na Mfumu Nzambi ya beto:

Lufundusu ya yandi kele ya kieleka mpe ya kudedama: yandi me fundisa kento ya kindumba ya nene, yina vwandaka vuna bantu nionso ya ntoto na bundumba ya yandi, mpe me pesa yandi kitumbu samu na bisadi ya yandi yina yandi kufwaka.

Mpe bantu tubaka diaka, Alleluia. Mpe mulinga ya mbanza ya nene yina ba me yoka ke na kunangukuka mpe yawu ke vwanda seko.

Mpe bakuluntu makumi zole na yiya mpe bibulu yiya yina zungaka kiti ya Nzambi fukamaka mpe sambilaka Nzambi yina kele ya kuwanda na kiti ya kimfumu, bawu tubaka, Amen; Alleluia.

Mpe na yina ndinga wakanaka sika vwandaka kiti ya kimfumu, mpe tubaka, Beno kumisa Nzambi ya beto, beno yina nionso kele bisadi ya yandi, mpe beno yina ke zitisaka yandi, beno vwanda bakuluntu mpe bana ya fioti.

Mpe na manima mu kuwaka ndinga ya nkonga ya nene, yina wakanaka mutindu makelele ya bimpo ya masa ya mubu, mpe ya banzasi ya ngolo, ndinga yango tubaka, Alleluia: samu Mfumu ya beto Nzambi me lakisa kintinu ya yandi.

Beto yangalala mpe beto vwanda na kiese, mpe beto pesa yandi lukumu: samu ti makwela ya Mwana-dimeme me lunga, mpe kento ya yandi me kubama.

⁵² Na nkokila yayi mu ke zola baka dilongi ya: *Makwela Ya Mwana-dimeme*, kaka na mwa ntangu fioti. . .Beto me zaba mbote Masonuku yayi. Na ntembe ve ti pasteur ya beto ya lutondo awa me longaka dilongi yayi bambala mingi.

⁵³ Mpe, na yina, beto me zaba ti ya ke vwanda na Kento ya makwela, mpe ya ke vwandaka na madia ya makwela yina ba ke pesa kuna na mazulu. Ya kele kaka kieleka, mutindu Nzambi kele, samu ya kele Ndinga ya Yandi. Mpe beto me zaba ti bayina ke sala Kento ya makwela yina ke vwanda Dibuundu ya Yandi, mpe ba ke monana na ntwala ya Yandi kukondwa ditona to mifutu. Mpe bawu kele na bisalulu na zulu ya ntoto ntangu yayi samu ti bawu kukubama. Kana beno me bakula, Ya kele ya kutuba, “Yandi me kubama yandi mosi.”

⁵⁴ Na yina mingi ke tubaka, “Kana Mfumu ke katula mpeve yayi ya yimbi na munu, kunwa malafu, kubula nsaka ya mbongo, luvunu, to kuyiba, mu ke sadila Yandi.”

⁵⁵ Kasi yina me tadila beno. Beno me mona, beno fwana sala kima mosi, mpe. “Bayina ke nunga ke byadila bima nionso.” Bayina ke nunga. Beno kele na ngolo ya kusala yawu, kasi beno fwana zola kubika yawu. Beno me mona? “Yandi Mosi me kubama.” Mu ke zolaka Mpova yayi.

⁵⁶ Beno me mona, Nzambi lendaka ve kupusa beto na mwa tiyo mosi, kubenda beto na nsongi yina yankaka, mpe na yina kutuba, “Kiese na muntu yina ke nunga.” Beno me nunga kima mosi ve; Yandi me benda beno kuna. Kasi beno fwana kubaka balukanu beno mosi. Mu fwana baka balukanu munu mosi. Na kusalaka yawu, beto ke talisa lukwikilu ya beto mpe luzitu na Nzambi.

⁵⁷ Ba silaka mwana na Abraham, kasi ya lombaka ti yandi kukangama na nsilulu yayi bamvula makumi zole na tanu, yandi vwandaka na bakumata mpe bakukulumuka, mpe bampukumunu, na bamvula makumi zole na tanu yina. Kasi yandi kangamaka na ndinga ya nsilulu.

⁵⁸ Mpe ba silaka Israel yinsi ya nsilulu, kasi ya lombaka ti bawu kunwana samu na konso kitini ya yawu. “Kisika nionso bitambi ya beno ke diata, beno ke baka yawu,” Nzambi tubaka na Josué. Yawu vwandaka kaka kuna. Yinsi vwandaka kuna, mpe Nzambi pesaka yawu na bawu, kasi ya lombaka ti bawu kunwana samu na yawu.

⁵⁹ Mutindu mosi ya kele samu na kubeluka ya Kinzambi. Nzambi kele na ngolo ya kubelula beno, kana beno kele na kikesa ya kundima yawu, kasi beno ke nwana samu na konso kitini ya nzila yina.

60 Nzambi kele na lemvo ya ngitukulu samu na kuvulusa beno, mpe Yandi ke sala yawu, kasi beno ke nwana samu na konso kitini ya nzila ya beno.

61 Mu kele na manima ya chaire, bamvula makumi tatu na mosi me luta, mpe mu ke nwanaka samu na konso kitini ya yawu, ntangu nionso. Ya kieleka ya kele mutindu yina.

62 “Kasi beto fwana nwana kana beto fwana kuyala.” Na yina beto ke mona ti Kento ya makwela fwana kukubama Yandi mosi. “Na yina beto losa kizitu yina me simba beto, ti beto vwanda na kibakala samu na kukima tii na nsuka mbangu yina Nzambi me zabisa beto na kukima.” Beto fwana kulosa yawu, beto mosi. Beto lenda ve kutuba, “Nzambi, Nge ke kwisa, kulosa yawu samu na beto.” Beto fwana sala yawu, beto mosi.

63 Ntangu yayi, mu ke zola kubanza na makwela. Mu kuzwaka bweso ya kukwedisa mwa bantu mingi. Mpe mu banza, ntangu mu ke nata bakala mosi ya ntwenia mpe kento mosi ya ntwenia kuna na autel, mpe mu ke mona bawu kukwisa kuna na yinzo-Nzambi; mpe kento, kitoko na robe ya yandi ya makwela, mpe vwale me fika kizizi ya yandi; mpe bakala ya makwela, ya kusungama, me lwata kitoko; ntwenia mpe ya kufulukuka na ngolo, mutindu ba ke tambula kuna na ntangu luzingu ya bawu kele mbote, mpe ba ke sala ndefi ya makwela, mu banza ti ya kele na kima mosi ya mbote samu na yawu. Ya kele na kima mosi ya busantu, samu ti ya ke bambuka munu moyo ti ya ke vwanda na makwela yankaka ya nene kilumbu mosi, ntangu Kento ya makwela ya Klisto ke tambula kuna na ba-couloir ya Nkembo.

64 Bakala ya makwela ke kukubika nionso. Ya ke vwanda na makwela mpe madia ya nkokila. Wapi mutindu beto ke zolaka kubanza ti beto ke vwanda pene-pene ya mesa na ntwala ya mosi na yankaka, mpe kupesana mbote mosi na yankaka, mpe masa ya meso ke kulumuka na matama ya beto. Mpe kubanza, Yandi ke kwisa kuna, mpe Yandi ke kusuna masa ya meso nionso na meso ya beto, kutuba, “Beno dila ve. Ya me manisa nionso ntangu yayi. Beno kota na biese ya Mfumu yina ba me yidika samu na beno kubanda lufulu ya yinza.” Oh, mpangi, yina ke sala ti beto zolana diaka mosi na yankaka.

65 Mu banza ti yawu yina diambu na Dibuundu, Kento ya makwela bubu yayi, samu ya me salama na mabuundu nionso ke kwikilaka Klisto. Ya kele ve yinzo-Nzambi, ya kele ve organisation to denomination, kasi ya kele bantu yina kele na kati ya dibuundu ke sala Kento ya makwela.

66 Mu kele na nkundi mosi ya mbote na Louisville, na Kentucky, Docteur Wallace Cauble, yina vwandaka longi Ya Dibuundu Ya Klisto, mpe yandi kwisaka mpe yandi kuzwaka Mpeve-Santu, mpe yandi kele mosi ya ba-pasteur ya mabuundu ya nene, ya lukumu na Louisville, dibuundu ya Porte Ouverte. Yandi vwandaka nkundi ya ntalu mingi samu na munu. Mpe

mwa bilumbu fioti me luta, mu vwandaka kuna na bala-bala, mpe mu monaka yandi ke kwisa kuna na bala-bala. Mpe mu ke zolaka yandi ntangu nionso, mpe yandi vwandaka zola munu.

67 Kasi kilumbu mosi yandi vwandaka na lipaso na laka, mpe yandi vwandaka basika menga pene ya kufwa. Mpe ba nataka yandi kuna na Lupitalu ya Saint Joseph, mpe ba tubaka ti yandi ke kufwa. Mpe Mama McSpadden bokilaka munu, yandi tubaka, “Docteur Wallace Cauble.” Ntete mu zabaka yandi ntete ve, kasi mu zabaka ti ya vwandaka na dibuundu ya nene ya Porte Ouverte. Yandi tubaka, “Yandi ke na kufwa. Badokotolo me tobula yandi, mpe nionso yankaka. Ba tungaka yandi. Yandi vwandaka kaka kubasika menga. Menga ya yandi ke kangama ve, mpe, beno zaba, samu ti menga kukangama.” Mpe yandi tubaka, “Ba kele na ba-missionaire kuna, mpe ba ke zola ti nge kwisa, kusambila samu na yandi.”

68 Mbote, mu kuwaka Docteur Wallace Cauble, mpe na yina mu banza mu vwandaka fioti na keti-keti, kasi mu kwendaka kuna. Mpe ntangu mu talaka na kati ya kivinga, ya vwandaka na ba-missionaire mpe balongi ya nene, bawu nionso vwandaka kuna na kati, ke boka mpe ke sambila. Mpe mu banzaka, “Oh, la la! Munu yayi mwa muntu ya fioti, mwa saint exalte, kukota kuna? Mu ke sala mbote kuvwanda na nganda awa.” Na yina mu fukamaka kuna na manima ya distributeur automatique ya Coca-cola kuna na couloir. Mu sambilaka Nzambi, samu na kukukanga menga yango, ya Mpangi Cauble. Mu kulumukaka mpe mu kwendaka.

69 Mu kumaka kaka na yinzo, pene ya minuti kumi na tanu, mpe allo-allo yimbaka diaka, mpe ba zolaka zaba samu na yinki me lutisa ntangu na kukwisa, ti samu na yinki mu me kwenda kuna ve. Mpe mu tubaka, “Mu—mu kwisaka. Kasi ya vwandaka na bantu mingi kuna na kati. Mu—mu twadisamaka ve na kukota kuna, mu banza, beno me mona, balongi mingi, ya nene kuna na kati.”

70 Na yina yandi tubaka, “Kwisa kaka na ntangu yayi.” Yandi tubaka, “Bakala yango me bikala ve na ntangu ya yinda lendaka ve kuzinga ntangu ya yinda.”

71 Na yina mu vutukaka kuna, diaka. Mpe ntangu mu kotaka kuna, yandi vwandaka meka na kunata mpangi mosi ya kento ya Catholique na kundima Klisto mutindu Mvulusi ya yandi mosi; mpe yandi vwandaka basika menga, mpe menga vwandaka basika na yinwa ya yandi. Mu kotaka.

Mpe yandi tubaka, “Mbote?”

72 Mpe mu tubaka, “Mbote.” Yandi vwandaka ya kuvwanda na mbeto, mpe ke kosula mutindu yayi, mpe menga vwandaka basika.

Mpe yandi tubaka, “Nani kele nkumbu ya nge?”

Mpe mu tubaka, “Mu kele Mpangi Branham.”

⁷³ Mpe yandi bandaka na kudila, yandi tulaka maboko ya yandi na zulu ya munu. Mu fukamaka kuna.

⁷⁴ Ntangu yayi, ya kele Docteur Wallace Cauble, ya dibuundu ya Porte Ouverte na Louisville. Beno lenda sonikila yandi mukanda. “Menga kangamaka na sekonde yina.” Ya ninganaka ata fioti ve, kubanda kilumbu yina. Beno me mona? Mpe beto me kumaka bankundi ya mbote, ya mbote kubanda kilumbu yina. Mpe kilumbu yankaka, mu kutanaka na yandi. Mpe yandi tubaka. . .

⁷⁵ Oswald J. Smith, mingi na kati ya beno me zaba Mpangi Smith. Yandi kele missionarye ya nene, mpe yandi kwisaka na yinzo ya Mpangi Cauble, samu yandi ke zolaka yandi mingi. Yandi tubaka, “Mpangi Cauble, beno zaba,” yandi tubaka, “Mu. . .” Kima mosi samu na kento ya yandi. Yandi tubaka, “Ntangu mu kwelaka,” yandi tubaka, “Mu banzaka ti, mbote, kana mu sala kifu, mu ke, oh, mu lenda kwela yankaka,” samu yandi vwandaka ntwenia. “Kasi,” yandi tubaka, “na manima bana me butuka,” yandi tubaka, “na yina ya ke kumaka mpasi na kuyambula yandi. Na yina ntangu beno ke kuma na bamvula makumi tanu, beno lenda ve kuyambula yandi. Mpe na yina beno ke kuma kiboba, na yina, beno—beno ke banwa mutindu yina.”

Mu tubaka, “Mu banza ti ya ke monana ya kieleka.” Mu vwandaka. . .

⁷⁶ Diambu yayi tubamaka, beno zaba mutindu bakento ke zolaka kusumba na bamagazini, mpe kento ya munu vwandaka kuna na kati. Mpe yandi kele ntinu ya kento na mambu yina. Yandi ke bakaka ntangu ya muvimba. Mwa makulu ya munu ke lemba mingi, samu na kumata mpe kukulumuka na bala-bala na yandi. Mpe yandi vwandaka tuba na munu, yandi tubaka, “Mbote, beno lenda ve kaka kuyambula yandi.” Mpe yawu yina diambu ba tubaka.

⁷⁷ Ntangu mu vutukaka na yinzo, mu vwandaka kuna na kati ya kivinga, mu vwandaka banza, “Ya kele kieleka.” Mu sadilaka yawu na kima yankaka.

⁷⁸ Beno zaba, ntangu mu balulaka ntete ntima na. . .mu kumaka mulongi ya dibuundu ya ba-Baptiste Missionaire, mu banzaka, “Kana muntu mosi vwandaka ve Baptiste, yandi me kuzwaka ve mpulusu. Yawu yina kaka.” Mpe mu tulaka Biblia na nsi ya dipeka ya munu, mu banzaka ti Mfumu bokilaka munu samu na kusala bantu nionso ba-Baptiste. “Mpe muntu nionso yina vwandaka kwikila ve mutindu ba-Baptiste ke kwikilaka, ya vwandaka na mfunu ve.”

⁷⁹ Na yina bilumbu nionso, mu vwandaka banza ti munu mosi kaka, ke sala kisalu nionso. Mpe mu monaka ti, mu me bakula ti mpangi-bakala yankaka yina vwandaka na yinzo-Nzambi, vwandaka pasteur. Yandi mpe, vwandaka sala ngolo mingi

mutindu mosi na munu. Na manima ya nionso, ya vwandaka mpe na kisika samu na yandi, beno zaba.

⁸⁰ Na yina beto ke mona ti, beto kele na mfunu ya mosi na yankaka. Mpe ntangu yayi, na manima beto me kuma na kisika yina beto kele, ya kele mpasi samu na beto na kuyambula mosi na yankaka. Yawu yina. Beto kele kaka na mfunu ya mosi na yankaka, kuna. Mpe mu ke kwikila ti ya kele na mouvement yayi ya nene ya pentecote. Mu ke na kiese na kumona bibaka yina ya kimbeni ke bukana, Dibuundu ya nene ya Nzambi ke banda na kukuma nene yawu mosi kintwadi na kimpangi. Ya zola kutuba ti makwela me kuma pene-pene ntangu yayi. Mpe matadi, ba me yidika yawu na mutindu ya kuswaswana, ti ya kele na kisika mosi kuna na kati ya kivinga yayi, kana ya kele matadi ya Mfumu.

⁸¹ Ntangu yayi, makwela, na mutindu mosi, kele kifwanikusu. Makwela ya ntoto awa kele kifwanikusu ya makwela ya mazulu. Ntangu yayi beto baka yawu, na mwa ntangu fioti kaka, samu na kuvutukila yawu na mwa ntangu fioti.

⁸² Kima ya ntete ya kusala, kele kubaka lukanu. Kima ya ntete, kele, na makwela ya kimuntu, kele kubaka lukanu. Ntwenia ya kento fwana baka lukanu ya yandi, kana yandi me zola to ve ntwenia yayi ya bakala; mpe ntwenia ya bakala, kana yandi me zola to ve ntwenia ya kento. Ba fwana baka lukanu mosi, mpe beno fwana baka yawu. Yandi fwana vwanda kento mosi kaka na yinza yina beno ke zolaka, mpe yandi fwana vwanda bakala mosi kaka. Kana ya kele ve mutindu yina, na yina beno me baka lukanu ya yimbi.

⁸³ Mpe ya kele mutindu mosi na kubaka lukanu samu na Klisto. Kima ya ntete beno fwana sala, kele kubaka lukanu kana beno ke sadila Nzambi mpe beno ke ndima Yandi mutindu Mvulusi ya beno, to beno ke sala yawu ve. Beno ke sadila yinza? Beno ke sadila Klisto? Beno fwana baka lukanu mosi. Ya fwana vwanda na lukanu mosi. Ntangu beno ke baka lukanu, beno ke sadila Nzambi to mammon, na yina beno ke sala nsodolo ya beno. Kasi lukanu fwana bakama.

⁸⁴ Na yina, na manima lukanu me bakama, ti beno ke sala yawu, na manima ke kwisa ki-fiancé. Na yina, beno ke sala yawu na autel. Beno fwana baka lukanu na ntuala kimvuka yayi ke salama. Mpe ya kele mutindu yina samu na Dibuundu ya Klisto. Ya fwana vwanda na lukanu mosi samu na Klisto, ndefi mosi, lukanu mosi, disolo ya zola.

⁸⁵ Mpe na yina, kima ya kulanda, kele—kele kupesana bansilulu. Bansilulu fwana pesana mosi na yankaka, mumbandu beno ke pesana bansilulu. “Cherie, kana nge me kwela munu, mu ke sila ti mu ke vwanda ya kukwikama mpe ya kieleka. Mu ke tala kento yankaka ve.” To, “Mu ke tala bakala yankaka ve. Mpe mu ke sala nionso yina mu lendaka sala, mutindu kento.

Kana beto kele na bana, mu ke sala nionso mu lendaka sala mutindu mama. Mu—mu ke vwanda kento na yinzo.” Bansilulu yayi nionso fwana salama, to lendaka vwanda, na makwela ya kieleka.

⁸⁶ Mpe ya kele mutindu mosi ntangu beno ke kwisa na Klisto. “Mfumu, kana Nge ke ndima munu na Kimfumu ya Nge, mu ke sila.” Yawu yina. “Mu ke zolaka Nge. Mu ke vwanda kieleka na Nge. Mu ke sadila Nge, na mwini mpe na mpimpa.” Ya kele mpasi mingi ti beto zimbana yawu. “Mu ke sadila Nge, na mwini mpe na mpimpa. Mu ke manga madia. Mu ke sambila. Mu ke vwanda ya kukwikama na Nge. Mu ke nata mosi ya kumi ya munu na yinzo ya bumvwama. Mu—mu ke—mu ke sambilaka, mbala mingi na kilumbu. Mu ke—mu ke sala nionso. Mpe mu ke zenga ndefi ya zola ya munu nionso na Nge.” Yawu yina beno fwana sala. Yina kele kaka kieleka, ntangu beno ke sila yawu, mpe yawu fwana katuka na ntima ya beno.

⁸⁷ Kana beno ke sala yina na bakala ya beno, mpe ya me katuka ve na ntima ya beno, beno ke tuba yawu, beno ke zinga ve na mutindu ya kieleka na yandi. Ya kele kaka kimvuka ya zulu-zulu.

⁸⁸ Beno tala awa. Kana—kana beno kele ve na meno, mpe beno ke sadila meno ya kieleka, ntangu yayi, yina kele mbote mingi. Ya kele kuyingisa meno yina beno vwandaka na yawu ntete. Kasi, ntangu yayi, meno yina kele ve ya kukangama na beno. Ya kele ve kitini ya beno. Kana beno vwandaka na diboko ya kuzengana, mpe beno ke tula diboko ya kieleka ve, mbote, diboko yina kele ve ntangu yayi ya kukangama na beno. Ba me namika yawu kaka na beno. Beno me mona? Ya kele ve ya kukangama na beno.

⁸⁹ mpe ntangu beto ke zenga ndefi ya beto na Klisto, kana beto me kuma ve kitini ya Yandi, mutindu kento fwana kuma kitini ya bakala mpe bakala kitini ya kento, na yina beto kele Baklisto yina me salama na maboko ya bantu. Beto kele ve, ya kieleka. Beno kele ve ya kieleka na makwela na kento yina. Beno fwana vwanda ya kukwikama. Kana beno ke zolaka ve bakala ya beno, mpe yandi kele na bamvula makumi sambanu to makumi sambwadi, mpe beno ke zola yandi ve kaka mutindu beno vwandaka zola yandi na mbandukulu, na yina beno kele kaka ya kieleka na kusansa bana ya yandi.

⁹⁰ Ya kele mutindu yina mabuundu mingi kele, bubu yayi. Beto ke baka kaka nkumbu ya “Dibuundu ya Klisto,” na kutubaka ti beto kele Kento ya makwela. Na yina, ya kele yina me salama na bantu. Beto kele ve na ngwisani na Klisto na mutindu nionso. Beto kele mutindu dinu yina me salama na maboko ya bantu, diboko yina me salama na maboko ya bantu, disu yina me salama na maboko ya bantu. Beno me mona? Ya kele kima yina me salama na maboko ya bantu kana beto ke namika yawu kaka.

Mbote, beno lenda ve kunamika Buklisto. Beno fwana vwanda na ngwisani na yawu.

⁹¹ Na yina dibuundu yina me salama na maboko ya bantu, yina ba me bokila dibuundu ya Klisto, mbote, bana ya bawu kele ve na kati Kuna, yina me butuka na organisation mosi yina. Ya kele kaka. . . Ba kele ve bana ya Klisto. Ba kele bana ya denomination, mpe bana ya Klisto ve.

⁹² Kana kento kele ve ya kukangama na bakala na kieleka, na yina ya kele ve bakala ya yandi. Ya kele kaka bakala yina yandi me zenga ndefi na kuzinga na yandi, mpe yandi zengaka ndefi ya yimbi. Yandi zengaka ndefi ya kuzinga na yandi, mpe yandi tubaka ti yandi zolaka yandi, mpe yandi me sala yawu ve. Ntangu nionso, bakala yango ba me vuna yandi.

⁹³ Kasi kima mosi kele ya kieleka, bankundi, beto ke vuna ve Klisto. Yandi me zaba bantu ya Yandi.

⁹⁴ Kasi, beno me mona, ntete, balukanu me bakama. Ya kulanda, ki-fiancé. Na manima, nsilulu.

⁹⁵ Mpe, na manima, nkinzi. Mpe ya kele na ntangu yina kento ya makwela—kento ya makwela ke baka nkumbu ya bakala ya makwela. Yandi ke vwanda diaka ve na nkumbu ya yandi. Yandi ke baka nkumbu ya bakala ya makwela.

⁹⁶ Mpe na manima ntangu Dibuundu ke sala nkinzi, Yandi ke sala bansilulu, na yina Yandi ke baka Nkumbu ya Bakala ya makwela. Na yina Yandi kele diaka ve dibuundu ya yinza. Yandi kele Dibuundu ya Mfumu Yesu Klisto. Amen. Ve. . . Mu zola tuba ve, ti, na nkumbu. Mu zola tuba, ti, na nzila ya Lubutuku, na nzila ya nkadulu, na nzila ya ngolo ya Nzambi. Na nzila ya Kieleka ya Nzambi yina me monisama, na kati ya ntima, Yandi me kuma Dibuundu ya Baklisto, Dibuundu ya nene ya Baklisto ya bantumwa ya yinza ya movimba. Yandi me kuma kitini ya Klisto. Ntangu Yandi ke sala yawu, Yandi. . . Klisto ke kotisa na kati ya Yandi Mpeve ya Yandi Mosi, Luzingu ya Yandi mosi. Mpe Biblia tubaka, na Adam na Eve, kuna, “Beni kele diaka ve zole, kasi mosi.” Mpe ntangu kento, Dibuundu, me kwelana na Klisto, bawu kele diaka ve zole. Bawu kele Mosi. Klisto na kati ya beno! Amen. Yawu yina. Luzingu ya Yandi me kwisa na kati ya beno, na yina beno me kuma Kento ya makwela.

⁹⁷ Na yina, kima yankaka, na manima yandi me zenga bandefi yayi nionso, mpe nionso yina, mpe nkinzi me salama:

⁹⁸ Mutindu, nkumbu ya kento ya munu vwandaka Broy na ntwala yandi kwelana. Ntangu yayi, yandi kele diaka ve Broy. Yandi kele Branham. Ntangu yayi, yandi kele diaka ve Broy. Yandi kele Branham.

⁹⁹ Mpe ntangu beno me kwisa na Klisto, beno kele diaka ve ya yinza. Beno kele ya Klisto. Beno me mona? Beno ke kipe diaka ve bima ya yinza. Yawu kele ya kufwa samu na beno. “Na yina

yandi yina ke zolaka yinza, to bima ya yinza, zola ya Nzambi kele ve na kati ya yandi.”

¹⁰⁰ Na yina, beno me mona, beno lenda vwanda ve Muklisto yina me salama na maboko ya bantu. Beno lenda vwanda Muklisto yina me salama na maboko ya bantu, yina ya yinwa.

¹⁰¹ Kasi beno lenda ve kuvwanda Muklisto, kukuma, tii kuna Klisto ke kota Yandi mosi, na nzila ya mbotika ya Mpeve-Santu, na kati ya beno. Na yina beno kele na ngwisani na Yandi. Beno kele diaka ve zole. Beno kele Mosi. Klisto silaka kuvwanda na kati ya beto, mutindu Tata vwandaka na kati ya Klisto. “Munu na Tata kele Mosi. Beno na Munu kele Mosi.” Beno me mona? Klisto na kati na beto! Nionso yina Nzambi vwandaka, Yandi tiamunaka yawu kati na Klisto. Mpe nionso yina Klisto vwandaka, Yandi tiamunaka yawu na kati ya Dibuundu, samu na kulandila kisalu ya Nsangu ya mbote.

¹⁰² Na yina beto me kuma, na nzila ya nkumbu ya bantu ve, kasi na kieleka ya Luzingu ya Mpeve-Santu yina ke kanga beto kati na Klisto. Na yina, na nzila ya ngolo ya mvumbukulu ya Yandi, beto me vumbuka na lufwa na bima ya kufwa ya yinza, mpe beto me vwanda na Yandi na bisika ya Mazulu. Amen. Mu ke zolaka yawu. Na nkokila yayi, beto me vwanda na bisika ya Mazulu kati na Klisto Yesu, beno me mona, beto me vumbuka na Yandi; beto me kufwa na bima ya yinza, beto me lwata Klisto. Mpe ntangu beto me lwata Klisto, na yina yinza me kufwa, na yina beto ke kipe diaka ve yinza. Yinza kele ya kufwa samu na beto. Mpe beto kele . . . Mpe ya kele ya kufwa samu na beto, mpe beto kele ya kufwa na yawu.

¹⁰³ Beno kele muntu ya kuswaswana, persona ya kuswaswana, samu beno kele kivangu ya malu-malu. Kivangu! Kivangu ya mutindu mosi ve, yina me pakula-pakula; ya kele ve bakala yina me balula dititi ya malu-malu. Kasi bakala yina me kufwa, mpe yina me butuka mbala ya zole, mpe yina me kuma kivangu ya malu-malu kati na Klisto Yesu, mpe Mpeve ya Nzambi ya moyo ke zinga na kati ya muntu yango.

¹⁰⁴ Ntangu yayi, kaka mutindu kento ya munu yina kele diaka ve Broy, yandi kele Branham, mpe yandi me baka nkumbu yayi.

¹⁰⁵ Mpe Dibuundu kele diaka ve ya yinza, kasi Yandi me baka, Nkumbu ya Klisto. Yandi kele ya kukangama na Klisto, na Luzingu ya Yandi Mosi.

¹⁰⁶ Beno me tangaka ntete na Masonuku, wapi mutindu ti muntu ya ntete, Nzambi salaka, vwandaka muntu mbala zole? Adam vwandaka Adam na Eve, na nzonzolo ya kimpeve, kasi ntangu Yandi salaka muntu ya ntete na kifwani ya Yandi mosi. “Mpe Nzambi kele Mpeve.” Kasi, ntangu Yandi tulaka bawu kati na nzutu, Yandi kabulaka bawu. Yandi bakaka mpeve ya kibakala, Yandi tulaka yawu kati na bakala, mpe bakaka mpeve ya kikento mpe tulaka yawu kati na kento.

¹⁰⁷ Ntangu yayi, ntangu beno ke mona kento mosi ke zola kusala mambu mutindu bakala, kima mosi ke tambula mbote ve. Ntangu beno ke mona bakala mosi ke zola kusala mambu mutindu kento, kima mosi ke tambula mbote ve. Na yina ya ke monana mutindu yinza nionso kele ya kuvwalangana, bubu yayi. Babakala ke meka na kusala mambu mutindu bakento; bakento ke sala mutindu babakala. Ya kieleka. Ya kele kieleka.

¹⁰⁸ Ntangu yayi beno tala. Ya kele kieleka ya kulunga, ti ntangu Nzambi bakaka mpe salaka muntu, mpe samu na kotalisa ti Yandi zolaka ve ti yawu katuka na kima mosi ya kuswaswana, kento vwandaka ve na luvangu ya kisina. Na yina yandi kele ve kivangu, kasi yandi kele kitini ya Adam. Yandi kele kima yina me basika na kima yankaka. Yandi bakaka lupanzi ya Adam, ya kele ve samu na kusala kivangu yankaka, kasi samu na kubaka kitini ya kivangu mosi mpe samu na kusala kivangu yankaka na nzila ya yawu. Mpe Yandi bakaka mpeve ya kibakala yina vwandaka na kati ya Adam. . . Mpe salaka mpeve ya kikento yina vwandaka na kati ya Adam, mu zola tuba, mpe tulaka yawu kuna na kati ya kento. Na yina, mpeve mpe nzutu, yawu kumaka mosi.

¹⁰⁹ Ya vwandaka kifwani ya kitoko na yina Nzambi salaka na Calvaire. Yandi bakaka Klisto, mpe kangaka Yandi na Dibuundu, na nzila ya lupanzi yina ba tobolaka, Yandi nataka Menga yina sukulaka muntu, yina ke santisa nsuni ya Dibuundu, mpe ke tula Mpeve ya Nzambi ya moyo, yina Yandi katulaka kuna na kulunsi, na Klisto, mpe Yandi ke tula Yawu kati na muntu. Na yina ba kele mosi. Ba me kuma mosi. Klisto na beno kele mosi.

¹¹⁰ Mpe beno na bakala ya beno fwana vwanza mosi. Kana kima mosi kele ya kuswaswana, na yina kima mosi ke tambula mbote ve na kimvuka ya beno.

¹¹¹ Mpe kana kima mosi me swaswana na beto, samu na Klisto, beto ke kwikila ve Ndinga ya Yandi, beto ke tuba, “Oh, yina vwandaka samu na bilumbu yankaka,” kima mosi ke tambula mbote ve na kimvuka ya beto na Yandi. Kana beno ke tuba, “Bilumbu ya bimangu me lutaka; kubeluka ya Kinzambi kele ve; mbotika ya Mpeve-Santu kele ve,” beno ke vutula yawu kisika mosi kuna, ya ke talisa ti Mpeve ya Klisto kele ve na kati ya beno.

¹¹² Samu, “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nsuni.” Mpe na yina ntangu Ndinga ya Yandi me yala na kati ya beno, na yina, beno me mona, ya kele beno mpe Klisto kele mosi na ntangu yina. “Kana beno ke zinga na kati ya Munu, mpe Ndinga ya Munu kele na kati ya beno, beno lenda lomba yina beno me zola,” samu ya kele diaka ve beno. Ya kele Ndinga ya Nzambi, Klisto na kati ya beno. Beno me kuma mosi. Mbote mingi.

113 Na yina, kima yankaka, na manima yandi me sala yawu, na manima yandi me lungisa bandefi ya yandi, mpe yandi me ndima yandi na makwela, mpe yandi me baka nkumbu ya bakala ya yandi, nkumbu ya bakala ya makwela, na yina yandi kele kilandi ya bima nionso yandi kele na yawu. Yandi kele kilandi ya bima nionso. Kento ya beno kele kilandi ya bima nionso beno kele na yawu.

114 Mpe yawu yina kima Dibuundu kele, kana Yandi me zaba yawu kaka, na kuvwandaka kitini ya Yandi na Mpeve ya Yandi na kati ya Yandi. Yandi tubaka, “Beni mpe ke sala bisalu yina Mu ke sala. Ya nene kulutila yayi beno ke sala, samu Mu ke kwenda na Tata ya Munu. Na mwa ntangu fioti, mpe yinza ke mona Munu diaka ve; kasi beno ke mona Munu, samu Mu ke vwanda na beno, ata mpe na kati ya beno, tii na nsuka ya yinza.” Na yina ya kele Klisto na kati ya beno. Beni me vukana kintwadi, mpe beno kele bilandi na Yandi.

115 Mpe kana Yandi vwandaka awa na zulu ya ntoto, yinki Yandi zolaka sala? Kima yina Yandi salaka kuna, samu Yandi kele mutindu mosi mazono, bubu yayi, mpe kukonda nsuka. Yandi ke kipe bisalu ya Tata. Yandi ke belusa bambevo. Yandi ke sala bimangu. Yandi ke sala kaka kieleka yina Yandi salaka ntangu Yandi vwandaka awa na zulu ya ntoto, samu Yandi kele kaka mutindu mosi mazono, bubu yayi, mpe kukonda nsuka. Ya kele kaka ya kulunga. Ya kele makwela.

116 Kasi, ntangu yayi, yinki kana kento yayi me kwelana, yandi me zenga ndefi mpe bima nionso, mpe yandi me kuma bakala ya bakala yayi, mpe yandi kele kilandi ya bima nionso bakala yayi kele na yawu, mpe nionso yina, na yina yandi kukuma mutindu kilawu? Yandi bandaka na kusala bisala-sala. Yandi banda, na kulanda babakala yankaka. Yina kaka ve, kasi yandi ke kabula zola ya yandi na bantu yankaka. Bakala na kento ya yandi, bansilulu nionso yina ba salaka, mpe na yina yandi basika mpe yandi banda na kukabula zola ya yandi na bantu yankaka, zola ya yandi mpe kuzola ya yandi na bantu yankaka.

117 Yawu yina mpe bayina ba ke bokilaka Baklisto ke salaka, beno ke kabula zola ya beno na yinza: kusakana, kukina, kusala nsaka ya mbongo, kubikala na yinzo na kilumbu ya balukutakanu ya bisambu, samu na kutala television, bima nionso ya yinza ya mutindu na mutindu yina me baka kisika ya zola ya Nzambi, na ntima ya dibuundu. Yandi ke sala bisala-sala. Yandi me kuma mutindu kilawu. Yandi me landa babakala yankaka. yandi ke na kukabula zola ya yandi. Yandi ke baka mosi ya kumi ya yandi yina yandi zolaka pesa na yinzo-Nzambi; yandi ke bebisa yawu na bima yankaka kuna na yinza. Yandi ke . . . na kisika ya kuzola Nzambi mutindu yandi lendaka sala, mpe kuzinga samu na Nzambi, mpe kuzola kukwisa na yinzo-Nzambi, beno fwana ndimisa yandi na ngolo na kukwisa.

118 Na yina, mu zaba, awa ntama mingi ve, longi mosi tubaka na munu ti yandi kabulaka bisambu mingi . . . bakalati mingi, samu bantu kusinié, ti ba ke ndima na kukwisa na lukolo ya Lumingu pene ya bangonda sambanu konso mvula.

119 Mpe mu monaka mwa kento ya ntwenia kuna na nsi ya mongo, kisika mu vwandaka sala. Mpe yandi kwisaka kuna. Mpe mu vwandaka ya kutelama na kielo, yandi konkotilaka na kielo, mpe yandi kwisaka na kielo. Mpe yandi vwandaka mosi ya bibwanga-yintu yayi awa, beno zaba.

120 Mutindu nkonga yayi bakangaka awa na Phoenix mazono na nkokila, mu ke kwikila ya vwandaka, yina vwandaka kukipesa na mpukumunu ya malu-malu ya—ya rock-and-roll, to twist, mpe nionso yina, mpe ba bokilaka pulusu samu na kukwisa kukanga bawu. Beno bantwenia, beno ke bakula ve ti ya kele mpeve ya diabulu? Na nsi ya kubendama, tii ba vwandaka zaba ve yina bawu vwandaka sala, kuna na babala-bala, ba vwandaka sala mambu ya yimbi.

121 Mutindu ba-comédien yayi, to bayimbi yayi ke salaka ba-disques, mpe ba-disques jokeys, mpe nionso yina, kwendaka kisika mosi, na mbanza yina mu vwandaka. Mpe bakento yayi ya bantwenia vwandaka katula ba-kaleso ya bawu mpe vwandaka losa yawu na estrade, samu ti mwana-bakala yayi kutula mukoloto ya yandi. Beno ke mona ve ti yina kele diabulu? Ya kele mpeve ya bilumbu ya nsuka. Ya kieleka. Ya kele nsoni. Yawu yina, mutindu bilawu.

122 Kento yayi ya ntwenia, yandi kwisaka kuna, ke denda. Yandi vwandaka zaba diaka ve ti mu vwandaka . . . Yandi zimbanaka ti mu vwandaka ya kutelama na kielo. Mpe yandi tubaka, “Oh, lemvočila munu. Mu zimbanaka ti nge vwandaka kuna.” Mpe yandi pesaka bezé na mwana-bakala yina ba vwandaka kuwa na radio, nionso yina ya vwandaka, mpe tubaka, “Mu ke kutana na nge na Greenbrier Patch,” to nionso yina ya vwandaka. Ba zolaka vwanda na mwa ntangu ya makinu na nkokila yina.

Mpe mu tubaka na Docteur Brown, yina vwandaka nkundi ya munu.

123 Yandi tubaka, “Wapi mutindu dibuundu ya nge kele kuna, Billy?”

Mu tubaka, “Mbote.” Mu tubaka, “Beto ke pesaka bawu ba-pilule.”

Yandi tubaka, “Wapi mutindu ya ba-pilule?”

124 Mu tubaka, “Ba-pilule ya Nsangu ya mbote. Yawu yina ke salaka ti bawu vutuka ntangu nionso.” Beno me mona?

125 Mpe yandi tubaka na munu samu na yawu, kuzenga bandefi yina ba vwandaka kutula diboko. Mpe mu tubaka, “Docteur Brown, nge ke banza ti kimpumbulu yina na radio lendaka sala ti mwana kento yina kusinié mukanda ti yandi ke vwanda kuna

na nkokila yayi? Ata fioti ve. Yandi ke simbisa lele yina yandi me lwata, samu na kuvwanda kuna.” Samu na yinki? Ya kele kima mosi na kati ya yandi, mpeve mosi, yina ke kanga yandi na bansaka yina ya yinza.

¹²⁶ Mpe tii kuna Dibuundu ya Nzambi ya moyo, yina ba me bokila Kento ya makwela ya Klisto, ke vukana yandi mosi na Nzambi mutindu yina, yandi ke landila na kudinda na kati ya yinza, na kati ya poto-poto ya disumu, tii kuna yandi ke vukana na Nzambi mutindu yina, tii kuna ntima ya yandi ke fuluka na nkembo mpe ngolo ya Nzambi, tii kuna yandi lendaka ve kumona kima yankaka kasi Klisto. Ya kieleka.

¹²⁷ Yawu yina beto fwana sala. Yawu yina dikani mosi kaka, manaka mosi kaka Nzambi kele na yawu, kele kusala diambu mutindu yina. Beno fwana ve kukota kuna na mutindu ya kimuntu. Beno fwana butuka kuna, na mbote ve, to na mukanda yina ba ke nataka na dibuundu. Kasi kubutuka na Dibuundu ya Nzambi ya moyo, na kubutuka diaka ya malu-malu, na ngolo ya mvumbukulu ya Yesu Klisto, yina ke sala beno kivangu ya malu-malu na kati ya Yandi. Amen. Yina ke sungika yawu. Ya ke sala yawu. Ya kieleka. Mbote mingi.

¹²⁸ Yandi me kuma mutindu kilawu. Yandi me banda kukabula zola ya yandi na bantu yankaka, bima ya yinza, bansaka ya yinza, yandi me banda na kukwenda bisika yandi zolaka ve kukwenda, yandi ke tuba bima yina yandi zolaka ve kutuba.

¹²⁹ Awa na ntangu mosi munu . . . Bakento vwandaka . . . na mwa feti mosi dibuundu yidikaka na étage. Ya salaka ti mu vwandaka na kima mosi ya kusala kuna na nsi ya yinzo yayi. Mpe mu ke tuba na beno, mu kuwaka mwa bima ya mvindu ntangu mu vwandaka nsumuki, kasi, na lukutakanu ya bakento yina, mu me kuwaka ata fioti ve bima ya kulutila mvindu mutindu yina na luzingu ya munu ya muvimba. Beno lendaka banza, muntu yina ba me bokila Muklisto, zolaka bika bima ya mvindu mutindu yina kukwisa na zulu ya bawu?

¹³⁰ Beno lendaka ve kuzwa masa ya lembami mpe ya masa ya mbote na dibulu mosi ya masa. Beno ke losa kantini na dibulu ya masa, mpe ba ke basisa yawu ya kifuluka na matakatata, mutindu ba ke bokilaka yawu. Kana beno ke kotisa diaka kantini, ya ke basisa kima ya mutindu mosi. Dibuulu ya masa kele na nsatu ba sukula yawu, mpe ba fulusa yawu na masa ya mbote.

¹³¹ Yawu yina diambu na dibuundu bubu yayi, na mutindu ya bantu nionso, ti yandi kele na nsatu ba sukula yawu, kifuluka na bamasa ya busantu ya Nzambi yina me katuka na Mazulu. Ntima ya yandi me kuma fulu ya bima nionso ke luta. Yandi kele na banzolani ya mutindu na mutindu. Biblia me tuba ti yandi ke vwanda na yawu. “Ke zola biese mingi kulutila Nzambi, bawu ke tala ve bantu kiadi, ba ke funda bampangi, bawu lenda ve

kukutika banzutu ya bawu, mpe ba ke vwanda bambeni ya bantu ya mbote.”

¹³² Beno me mona kento yina ke meka na kuzinga mbote, bakala yina ke meka na kuzinga mbote, yandi me kuma “saint-exalté,” yandi ke kuma “fanatiki,” to kima mosi ya ntama. Ba ke tala yandi mpamba. Bantu ya yinza yayi ke vweza yandi mpe ke losa yandi. Ya kieleka.

¹³³ Kasi beno me banzaka ntete yina Dibuundu ya kieleka fwana sala? Na Ngwisani ya Ntama, ntangu ba vwandaka na munkayulu, ba vwandaka kufwa ndeke mosi, mpe vwandaka tula menga ya mosi na zulu yankaka, menga ya nkundi yina me kufwa; mpe yandi vwandaka pumbuka na zulu ya ntoto, na kutiamunaka menga ya nkundi yina me kufwa. Ntangu Dibuundu ke kuma Kento ya makwela ya kieleka ya Yesu Klisto, Yandi ke nata na Yandi Menga ya Yesu Klisto, na kutiamunaka yawu na wulu ya ntoto, na kubokaka, “Santu, santu, santu, kele Mfumu.” Atimosifere ya yandi, konso kitini ya yandi ke vwanda ya Nzambi. Nkadulu ya yandi nionso ke vwanda ya Nzambi. Beno lenda ve kuingila kima yankaka.

¹³⁴ Yawu yina bantu ke kwisaka na yinzo-Nzambi, mpe. Samu na kubula ve bakalati mpe kubula poker, kukina kuna na nsi, kuvwanda na bamadia ya nkokila kisika ba ke kabulaka soupe mpe bima ya mutindu yina. Yina kele samu na yinza. Mpe beto ke vwanda ata fioti ve na kiyeka ya kukifwanikisa na bawu, mpe nsoni na beto samu beto ke meka na kusala yawu. Beto fwana longa Mpeve-Santu, na ngolo, mpe mvumbukulu ya Klisto. Beto kele na bima yina bawu kele na yawu ve. Beto zingila yawu, beto meka ve na kulanda bawu. Beto zingila yina beto me zaba ti ya kele mbote. Beto zinga kati na Klisto. Yesu tubaka, “Kana Mu me zanguka na zulu, Mu ke benda bantu na Munu. Beno kele mungwa ya ntoto. Kasi kana mungwa me zimbisa ntomo ya yawu, na yina ya ke vwanda na mfunu ve mpe ba ke losa yawu mpe bantu ke diata yawu.” Bimbangi ya beto!

¹³⁵ Kuyituka ve, ata mpe bimvuka ya beto ya ba-Pentecotiste, ya ke vwandaka mpasi samu na munu na kutuba yawu, bimvuka ya beto ya ba-Pentecotiste kele ya kubwa kaka na kima ya mutindu mosi, ba ke landa kaka kubendama ya mutindu mosi. Mpe kuyituka ve ti bantu ke tubaka ti bawu kele ve na yina ba ke tubaka ti ba ke vwandaka na yawu. Dibuundu yayi ya mouvement ya ba-Pentecotiste fwana vwanda ya kukangama kintwadi na ngolo ya Nzambi ya Ngolo nionso, tii kuna Luzingu ya kieleka ya Yesu Klisto ke monana na kati ya Yawu.

¹³⁶ Kasi beto ke zola kukangama na yinza. “Beto ke sala yawu, na mutindu nionso.” Beno me mona? “Beto ke zola vwanda na mutindu ya beto samu na yawu.” Kasi beto lendaka ve kusala yawu. Ya kele yimbi na kusala yawu. Mabuundu kele kaka mutindu kento, yina me kuma mutindu kilawu.

¹³⁷ Kima ya ntete beno zaba, yandi bandaka mbote, na mbandukulu ntangu Nzambi butaka Dibuundu yayi ya pentecote, pene ya bamvula makumi yiya to makumi tanu me luta. Yandi vwandaka zinga na busantu. Yandi vwandaka ya santu. Ngolo ya Nzambi vwandaka na yandi. Kasi na manima, beto bandaka na kufwanana na yinza.

¹³⁸ Kima ya ntete beno zaba, beto zolaka kuvwanda na lutungu ya kulutila nene ti ya lendaka sema kulutila yina ya ba-Methodiste na nsongi yina yankaka. Beto fwana vwanda na kima mosi ya nene mingi, kima ya kulutila nene, mpe kima ya kulutila nene, mpe kima ya kulutila nene. Ya kele nsoni. Mingi na kati ya beto kele na lunangu ntangu beto ke . . . Mpangi-bakala mosi ya Pentecotiste ke mona muntu mosi ke kwenda kuna, na mwa kimvuka mosi ya fioti, to mwa dibuundu mosi ya fioti, kasi bawu ke kwendaka na dibuundu mosi ya nene. “Beto kele bantu ya dibuundu ya ntete, to dibuundu ya nene,” to kima mosi ya mutindu yina; ba ke vwezaka bawu mutindu yina.

¹³⁹ Yina beno kele na yawu nsatu kele Mpeve-Santu, samu na kubasisa beno fioti mupepe, ya kieleka, kunata beno na kuzaba ti mbotika ya kieleka ya Mpeve-Santu ke sala ti muntu yina me lwata smoking kuyamba muntu yina me lwata salopette mpe kubokila yandi, “mpangi-bakala.” Ya kieleka. Mpulusu ya kieleka ya ntama, ngolo ya Nzambi ya Ngolo nionso, yinga, tata, ya ke sala ti kento yina me lwata robe ya soie kuyambana na kento yina me lwata robe ya calico, mpe kubokila yandi, “Mpangi-kento, mu ke zolaka nge.” Ya kieleka yandi ke sala yawu.

¹⁴⁰ Kasi beto me banda na kulanda yinza, na kulanda nkonga ya bantu. Dibuundu ya beto me sala yawu. Beto fwana diaka ve kutubila ba-Methodiste mpe ba-Baptiste. Ya kele beto mosi. Ya kele na kati ya bandonga ya beto. Yawu yina Mpeve-Santu lendaka ve kusala. Yawu yina mu ke tuba na nkokila yayi ti Nzambi lendaka ve kupesa diboko ya Yandi na zulu ya organisation mosi. Samu, Bantu ya makanda ba bakaka bawu ve mutindu yinsi mosi. Ba vwandaka bantu yina basikaka na kati ya Bantu ya makanda, samu na Nkumbu ya Yandi. Nzambi ke baka bantu.

¹⁴¹ Ntangu yayi, mu banza ti ba-organisation ya beto ke salaka kosalu ya mbote. Yina kele mbote mingi. Kasi beno lenda ve kutula ntima na yawu, na kutubaka, “Mu kele pentecotiste, samu mu kele mosi ya organisation ya ba-Pentecotiste.” Beno kele pentecotiste ntangu beno me kuzwa nzingulu ya pentecote. Mu ke kipe ve ti beno kele mosi ya dibuundu ya Catholique, beno kele pentecotiste. Beno lendaka ve kubongisa Pentecote. Pentecote kele nzingulu, organisation ve. Mpe ya kele kieleka.

¹⁴² Kasi beto bantu ya Pentecote me banda na kubanza, samu beto kele na nkumbu ya Pentecote, beto lenda kwenda na ntwala

mpe kuzinga na yinza, kusala yina beto me zola. Beto ke sala mutindu beto ke na kumata na yinzo-zulu ya Nimrod; ya ke kuma putulu. Mutindu mukaba ya matiti ya fiki ya Adam; ya ke losama. Mutindu ndilulu ya Siegfried na France, mutindu ndilulu ya Maginot na Allemagne; ba ke bebisa yawu.

¹⁴³ Samu, ya kele diaka ve na yinzo-zulu yankaka, kisika yankaka ya kutelama kele ve. “Kasi Nkumbu ya Mfumu kele yinzo-zulu ya ngolo kuna bantu ya mbote ke bumbama mpe bawu kele na lukengolo.” Ntangu beno ke bumbama Kuna, beno ke baka Nkumbu, Nkumbu; ya kele kaka ve kubokila Nkumbu, kasi Nkumbu mpe muntu yina beno kele, mutindu Klisto na luzingu. Amen. Yandi kele mbote. Yinga.

¹⁴⁴ Dibuundu me sala mutindu mosi, na kusalaka kindumba ya kimpeve, mutindu kento yina ke kabula zola ya yandi samu na bakala ya yandi na bakala yankaka. Ba lendaka zinga ve na kento ya mutindu yina. Beno me zaba yawu. Mpe ntangu dibuundu me banda na kukabula kimpangi ya yandi na yinza, Nzambi kele Nzambi ya kimpala. Yandi mangaka Israel samu na yawu, mpe Mwana ya Yandi ke manga kima ya mutindu mosi.

¹⁴⁵ Yandi ke vwanda na Kento ya makwela yina kele ve na mifutu na kati ya Yandi. Amen. Yandi me sukwama ya muvimba na Menga ya Yandi mosi. Ya kieleka. Na yina beto me mona kisika beto me telama, makwela me belama na kukwisa.

¹⁴⁶ Ntangu yayi, beto ke mona ti yandi ke sala kindumba ya kimpeve, ke vukana na yinza, na kutubaka kima mosi, kasi na kuzingaka kima yankaka. Yina ke simba ve. Yina dibuundu fwana sala, kele kusala mutindu Esther salaka. Esther mangaka nkadulu ya yinza.

¹⁴⁷ Beto me zaba mwa buku yina ya Esther, wapi mutindu Mardochee. . . Noko ya yandi vwandaka na mwana ya kento. Mpe na ntangu yina ba vwandaka na nsi ya luyalu ya ba-Medes na ba-Perses. Yina kele kifwani ya kitoko kuna. Ntinu, mosi ya bantinu ya kulutila nene na yinza na ntangu yina, yandi vwandaka na feti ya nene. Mpe yandi bokilaka ntinu-kento na kukwisa kuvwanda na lweka ya yandi, kasi yandi zolaka ve kusala yawu. Yandi mangaka na kusala yawu. Na yina yinki yandi salaka? Yandi bakaka nsoni mingi, yandi monaka ve yinki kusala, ti kento ya yandi mosi mangaka na kukwisa.

¹⁴⁸ Mu banza ti ya me fwanana mingi na Klisto bubu yayi. Klisto me bokila beto na kuvwanda na bisika ya Mazulu na Yandi, mpe beto kele na nsoni na yawu. Bantu mingi kele na nsoni na kutuba ti bawu kele na mbotika ya Mpeve-Santu. Bantu ya pentecote, ya kieleka, bawu kele na nsoni na kutuba yawu. Beto kele na nsoni na Yandi.

¹⁴⁹ Mpe na yina ntinu-kento zolaka ve na kukwisa. Yandi mangaka na kukwisa. Yandi pesaka yandi nsoni. Kizizi ya yandi kumaka mbwaki. Muntu nionso zabaka yawu.

¹⁵⁰ Mu ke kukiyufula kana kizizi ya Yesu me kuma ve fioti mbwaki, diaka, ntangu Yandi ke bokila beto samu na kisalu mosi, Yandi ke bokila mouvement ya Pentecote samu na kimpangi mpe zola ya bampangi, mpe beto kele ya kukangama mingi na mwa bimvuka ya beto ti beto ke tanda ve diboko na muntu yankaka. Beto kele kieleka, beto me kuma mingi ya yinza mpe bima nionso yina, beto me kuma na nsoni ya nkumbu ya Pentecote. Bantu yankaka kele na boma ya kutuba yawu. Ba ke tuba, “Mbote, mu—mu kele na . . . Mu kele Muklisto, kasi . . .” Mu ke na kiese ti mu kele na nzingulu ya pentecote. Amen. Mu ke na kiese na kubaka Nkumbu ya Yesu Klisto. Ya kele bweso ya kulutula nene mu ke vwandaka na yawu, na kutuba ti mu kele kitini ya Yandi.

¹⁵¹ Ntangu yayi beto ke mona ti, na yina, yandi bokilaka bakonseye, samu na kuyufula yinki yandi fwana sala. Mpe bawu tubaka, “Kana ba me semba yawu ve, bakento yankaka nionso na kati ya yinsi ke landa mbandu ya mama ya ntete.”

¹⁵² Ya kieleka, yawu yina ke na kusalama na nkokila yayi. Mu ke talaka mwa bakento yayi. Mu banza ti mu ke lwadisa ve bansatu ya beno, kasi mu ke sala yawu, mu banza mu ke sala yawu. Uh-huh. Ya kieleka. Ba ke meka kusala mutindu mama ya ntete, na mutindu ya bansuki yayi ke bebisa yintu. Mu me monaka ata fioti ve kima ya mutindu yina na luzingu ya munu ya muvimba.

¹⁵³ Kilumbu yina kento mosi kwisaka kuna na magazini kisika mu vwandaka vingila kento ya munu, mpe yintu ya kento yina vwandaka nene mutindu *yayi*, mpe yandi vwandaka me pakula mukubu ya vert na nsi ya meso ya yandi. Mu tubaka, “Kwenda kuna, kima ya boma. Mu ke vwanza na lutondo.” Ya vwandaka kima ya boma mingi na kutala. Ya zolaka pesa beno boma. Yinki yina? Mama ya ntete. Ya kele mama ya ntete. Yawu yina. Mpe ba ke baka mbandu yina.

¹⁵⁴ Mpe beno bika mu tuba na beno ntangu yayi. Mu ke tuba yawu ve na nsaka, kasi na kingana, ti beno ke mona. Yawu yina beno Baklisto ya bambuta ke na kusala samu na bantwenia yayi. Ya kele kaka kieleka. Beno zolaka vwanza bambandu. Beno ba-Pentecotiste yina ke tubaka ti beno kele na Mpeve-Santu, beno fwana vwanza mbandu samu na ba-Methodiste, ba-Baptiste, mpe ba-Presbytérien. Ya kele ve mutindu mama ya ntete, kasi mutindu Yesu beno fwana vwanza. Yandi ke tuba na beno na kati *Awa* yinki kusala, wapi mutindu kusala yawu. Beto fwana landa bandongosolo ya Yandi mpe bambandu ya yandi. Kasi ya kele mutindu yina beto ke mona yawu. Esther . . .

¹⁵⁵ Ntinu-kento yayi, yandi zolaka ve kuwa yawu. Yandi zolaka ve na kukwisa; yandi pesaka ntinu nsoni. Ba tubaka, “Kana—kana mama yayi ya ntete ya yinsi kupesa mbandu ya mutindu yayi, bakento yankaka nionso ke sala yawu. Na yina ntangu bakala ke bokila kento ya yandi, yandi ke tuba, ‘Bika munu

swi.” Beno me mona? Oh, yandi zabisaka na ntwala Amérique, mutindu yina ve? Ntangu yayi, beto ke mona ti, ntangu yandi salaka mutindu yayi, na yina ya vwandaka bakala mosi ya mayele kwisaka, mpe yandi pesaka ndongosolo na ntinu. Yandi tubaka, “Kima ya kusala kele kukabwana na yandi. Mpe kukwenda na bayinsi nionso, mpe kusosa bamwense yina kele kuna, bamwense ya bantwenia, mpe kuna nge ke sola kento ya kukwela.”

¹⁵⁶ Yina sepelisaka ntinu. Na yina yandi fidisaka, mpe yandi fidisaka bisadi ya bakento kuna, mpe nionso yina, yina kwendaka kuna samu—samu na kusosa bamwense nionso ya bakento yina lendaka vwanaka, bakento ya kitoko na kati ya kimfumu nionso mpe bizunga yina yandi vwandaka twadisa, yina vwandaka ya kulutila nene na kati ya yinza.

¹⁵⁷ Mpe ntangu yandi salaka yawu, ya kumaka na mwana-kento yayi ya fioti ya Juif. Yandi vwandaka mutindu kima ya kukondwa mfunu, samu, mutindu Bantu ya makanda, beno me mona, ba losaka yandi mpe tulaka yandi na lweka. Mpe yandi vwandaka ve na tata mpe mama. mpe Mardochée, noko ya yandi vwandaka kusansa yandi. Mpe yandi zola kwenda, samu na kukota na ndonga.

¹⁵⁸ Mpe na yina yinki ba salaka, ba kotisaka bana-bakento yayi na yinzo samu na kuvedisa bawu samu na bangonda mingi. Ba pakulaka bawu manansi mpe yidikaka bawu mbote-mbote, mpe kukubika bawu mbote-mbote, samu bawu kwenda na ntwala ya ntinu.

¹⁵⁹ Ntangu yayi, ya kele kaka mutindu yina yinza ke zolaka kuyidika dibuundu bubu yayi. Kukubika yawu mbote-mbote na yinza; kulanda bima ya yinza; samu na kumeka kukotisa bamambele mingi, na kundimaka konso kima yina na kimvuka ya bawu. Oh! Ya kele kima ya kiadi. Organisation mosi ke meka na kulutila yina yankaka, ya ke ndima konso muntu yina mutindu mambele. Beno fwana kotisa bawu na kati ya organisation yayi, kasi ba ke kotisa bawu ata fioti ve na kimpangi ya Klisto tii kuna ba ke sukwama mpe ke butuka na Mpeve ya Nzambi. Ya kieleka. Ba fwana tula nkumbu ya bawu na buku awa, kasi Kuna ve, na Buku ya Luzingu ya Mwana-dimeme, tii kuna ya ke sonama na Menga ya Mfumu Yesu.

¹⁶⁰ Bakento nionso, ba yidikaka bawu nionso, samu na kumonana kitoko. Mpe, oh, mu ke banza ti bawu kukiyidikaka kitoko, ntangu yankaka samu na kulanda mama ya ntete mpe nionso yina. Bawu kubamaka samu na kubasika na ntwala ya ntinu.

¹⁶¹ Mu banza ya kele fioti yina ke salaka mpasi na mabuundu ya beto bubu yayi. Ba ke meka na kukubama bawu mosi, landila yinza, na bansaka ya yinza, bima ya yinza na kati ya yawu, na kusalaka mambu ya yinza, na kuvukanaka na yinza, ba ke banza

ti ba lendaka kutana na Ntinu. Nzambi ke kipaka yawu ve. Yandi ke yinaka yawu. Kasi beto ke zola kusala mutindu yinza.

¹⁶² Mabuundu ya beto yankaka, mu tubaka, ba me katula bibaka, ba ke baka ba-diacre, mpe nionso yina, na kati ya dibuundu, mpe ntangu yankaka ba-pasteur, yina me kwelaka bambala yiya to tanu, mpe—mpe bayankaka na kati ya bawu ke kunwaka makaya. Ba ke tuba, “Ba ke—ba ke yambula yawu; Ba ke vwanda mbote.” Ba ke baka bakala mosi kuna na bar na nkokila mosi, mpe ba ke tula yandi na chaire na nkokila ke kwisa. mu ke kwikilaka ve kima ya mutindu yina. Mu ke kwikilaka ti ba fwana meka muntu mosi, ya kieleka, kumekama. Mu ke tubaka na beno, bambala mingi beto ke bokilaka . . .

¹⁶³ Mu ke kwikilaka na mbotika ya Mpeve-Santu. Mu ke kwikilaka na kutuba na bandinga ya malu-malu, kasi mu banza ti beto ke tulaka ntima mingi na yawu. Bakala mosi lendaka tuba na bandinga ya malu-malu, mpe kento mosi ke tuba na bandinga ya malu-malu, mpe kana luzingu ya kento yango mpe luzingu ya bakala yango me fwanana ve na kutuba na bandinga yina, na yina ya kele ndinga ya yimbi, samu Mpeve-Santu ke kumisa beno mutindu Biblia. Ya ke nata beno na muvimba ya ntela ya Klisto.

¹⁶⁴ Beno baka muntu yina ke tubaka na bandinga ya malu-malu, kasi yandi ke dasuka mingi ti yandi lendaka nwanisa scie circulaire, mpe ke tonga bankalani, mpe bima nionso ya mutindu yina. Na yina, beno ke bokila yawu Mpeve-Santu? Ya lendaka salama ve. Ve, tata.

¹⁶⁵ Mpeve-Santu kele lembami, kiese, ngemba, kukanga ntima, bumbote, lutondo, mvibudulu, lukwikilu. Mpeve-Santu, yawu yina bambuma ya Mpeve, yina Mpeve-Santu me tula na kati ya Dibundu ya Nzambi ya moyo, lembami, mpe kukitala fioti, kukikulumusa, kuzolana mosi na yankaka, kukanga ntima.

¹⁶⁶ Kana mpangi mosi me sala yimbi, beno vweza yandi ve to kima mosi ya mutindu yina. Beno kwenda kusosa yandi mpe beno tala kana beno lendaka kuvutula yandi. Beno vingila ti mulongi kusala yawu. Beno sala yawu, to muntu yankaka. Mulongi lendaka ve kusala nionso, to ba-diacre lendaka ve kusala nionso. Muntu nionso, yina kele mambele ya Nzutu yayi ya Klisto, lendaka kwenda kusosa mosi na yankaka. Beto kele. . . Mpe kana beto kele na Mpeve ya Klisto na kati ya beto. . . Yandi longaka kingana ya nene. Ba bikaka makumi yivwa na yivwa, mpe kwendaka kusosa mosi. Yawu yina beto lendaka sala. Kasi beto ke tubaka, “Oh, beno bika bawu kwenda.” Beto lendaka ata fioti ve kusala yawu. Beto lendaka vwanda na lutondo, kulolula, kuvwanda na ntima ya yinda. Yawu yina bambuma ya Mpeve.

¹⁶⁷ Ntangu yayi, beto ke mona beto mosi kuna, ti Esther, na manima yandi. . . Ba tulaka yandi na mosi ya bisika yayi, samu yandi kukubama, na kubasika na ntwala ya ntinu. Oh! Yandi

mangaka yawu. Yandi zolaka yawu ve. Yandi zolaka kukwenda kuna kaka mutindu yandi vwandaka. Amen.

¹⁶⁸ Beto kele bubu yayi na mabuundu yina ke zolaka kusala mutindu yinza, to samu beto me kuma mingi. Nzambi tubaka, “Na ntangu ba vwandaka fioti, ba vwandaka sadila Yandi. Kasi ntangu ba me kuma mingi, na yina ba me zimbana Yandi.” Ya kieleka.

¹⁶⁹ Ntangu beto vwandaka na banzungu ya bisengo awa na mwa bala-bala ya fioti, bangoma yina beto vwandaka bula na maboko; mpe guitare ya ntama, yina beto vwandaka kwanga; mpe beto vwandaka na balukutakanu na bala-bala, beno vwandaka ya kukikulumusa. Kasi ntangu beto me kuzwa bivinga ya ba-million tatu to yiya ya ba-dollars, mpe bima ya nene mutindu yina, na yina beto me kuma na lufundu mingi ti beto me zimbana yawu, ya kieleka, beto me vukana na yinza.

¹⁷⁰ Mu vwandaka kisika mosi kilumbu yina, kisika mpangi-bakala mosi ya busantu, vwandaka na nkonga ya bantu vwandaka sala samu na yandi. Mpe na bakento nionso yina vwandaka basika kuna samu na kupema, na pause-café, bawu nionso vwandaka na bansuki ya nkufi mpe ba vwandaka me pakula rouge à lèvres. Ntangu yayi, beno ke tuba, “Mpangi Branham, yina kele ve diambu ya nge.” Ya kele diambu ya munu. Biblia me tuba yawu. Ya kieleka.

¹⁷¹ Bakento mingi ya ba-Pentecotiste ke lwataka bilele ya babakala, mpe Nzambi me tuba ti ya kele busafu na meso ya Yandi. Ya kieleka. Wapi mutindu beno ke vingila kukwenda na Mazulu mutindu yina? Ya ke talisa ti Mpeve-Santu kele ve kuna. Kana Mpeve-Santu vwandaka kuna, Ya zolaka kufundisa beno. Ya kieleka. Oh, beno lendaka kuboka, kutuba na bandinga, kukima mbangu awa mpe kuna, kubina na kimpeve. Mu me monaka ba-Hindou ke sala yawu, mpe ba-Indien mpe nionso yankaka. Yina zola ve kutuba kima mosi, tii ya ke vwanda na luzingu mosi samu na kusikimisa yina beno ke na kutuba, ngolo ya Mpeve-Santu, yina ke sala ti bantu kuzinga luzingu ya busantu. Yina kele Kento ya makwela ya Klisto.

¹⁷² Esther kumaka kento ya makwela, na yina yandi zolaka ve kutula bima ya yinza. Yandi zolaka kukwenda kuna, na ntinu, kaka mutindu yandi vwandaka. Yandi kubamaka mutindu bakento ya pentecote lendaka vwanda, na mpeve ya lembami ya kukikulumusa. Mpe ntangu bamama yayi ya ntete nionso ya kupakula-pakula, kwisaka kuna, na bima ya bawu ya malu-malu ke bendaka meso, ntinu talaka bawu, mpe yandi tulaka bawu na yinzo ya bakento ya makangu. Kasi ntangu Esther yayi kwisaka na ntwala ya yandi, mpe yandi monaka mpeve yayi ya lembami, ya kukikulumusa, ya pima, yandi tubaka, “Yandi yayi. Beno kwenda baka yimpu ya kimfumu mpe beno tula yawu na yintu ya yandi.” Yawu yina.

¹⁷³ Beno bika bawu kukubama na mpeve ya mutindu yina, bakento kaka ve, kasi babakala, mpe, bawu kukubama na mpeve ya mutindu yina. Na yina beno me kubama samu na kuvwanda Kento ya makwela, ya lembami, ya luzitu. Esther sukulaka ntima ya yandi.

¹⁷⁴ Beto ke kipaka mingi, nganda yayi, oh, ya ke lomba bankisi mingi samu na kunwanisa mifutu, mpe mingi ya *yayi*, samu na ku—kulanbila yawu.

¹⁷⁵ Awa ntama mingi ve, mu vwandaka na kati ya musée kuna na Tennessee. Mu lutaka pene-pene ya kisika mosi, mpe kisika ba talisaka mutindu nzutu ya muntu ke vwandaka. Ba tubaka ti bakala yina kele na bakilo makumi sambwadi, yandi vwandaka na ba-élément chimique ya ntalu ba-centime makumi nana na yiya. Ntangu yayi, beno kele muntu ya mfunu, beno kele ve, ba-centime makumi nana na yiya? Mpe bakento yankaka, bakento ya ba-Pentecotiste, ke lwata kazaka ya vison ya ba-dollars nkama tanu mpe ke zangula yintu ya bawu na zulu, ti kana mvula lendaka noka, ya ke dindisa bawu, mpe bawu kele ve na ba-kilo makumi nana na yiya, ya kieleka, na mutindu ya ba-élément chimique. Ya kieleka, mu ke sala ve nsaka. Ya kieleka. Ba-centime makumi nana na yiya, mwa calcium fioti mpe nionso yina, ya me lunga kaka samu na kufika yinzo ya bansusu. Ba-centime makumi nana na yiya, beno tala yawu mbote-mbote.

¹⁷⁶ Beno ke kwenda na restaurant mosi mpe beno ke mona. . . beno baka bolu mosi ya soupe mpe kuna na kati beno ke mona yúyu, beno ke fundisa restaurant yina.

¹⁷⁷ Kasi beno ke bika diabulu kukotisa beno na kati ya laka bamvindu ya télévision mpe bakalati, ke sala ti beno kumina yawu; yandi ke sala ti beno kulwata bilele ya mansoni, mpe bakento yayi, me fwanana na saucisse ya Francort yina ba me katula mpusu, mpe ba me lwata mwa ba-robe yayi ke talisa nzutu mpe ke basika kuna na bala-bala. Mpe beno me zaba, mpangi ya munu ya kento, mu ke sala nsaka ve. Beno bakula munu mbote.

¹⁷⁸ Beno kuwa. Mu ke tuba yayi. Beno ke sala mutindu yina, mpe Kilumbu ya Lusambusu ba ke tangila beno pité. Ya kieleka. Yesu tubaka, “Muntu nionso yina ke tala kento mosi samu na kulula yandi me sala kindumba na yandi na kati ya ntima ya yandi.” Mpe ntangu ba ke tangila nsumuki yina kindumba, nani me sala yimbi? Beno. Nani me sala yawu? Beno. Ya kieleka. Kana beno basika mutindu yina, samu na katalana na ntwana ya babakala, samu na kuvwanda mutindu yinwa mpe kulwata mutindu yinza.

¹⁷⁹ Mu tubaka yawu kilumbu mosi, mpe kento mosi, na Louisville, na Kentucky, yandi tubaka, “Mbote, beno kuwa awa, Tata Branham. Mu ke zola ti nge zaba mbote ntangu yayi!”

Mu tubaka, “Yinga, mama?”

Yandi tubaka, “Ya kele mutindu mosi kaka ya ba-robe ba ke salaka.”

Mu tubaka, “Ba ke salaka bamasini ya kutunga bilele mpe ba ke tekaka ba-tissu.”

180 Ya kele samu beno ke zolaka yawu. Kima mosi ke tambula mbote ve na kati ya beno. Ya kele kaka kieleka. Beno ke salaka yawu ve samu ba ke lwataka yawu bilumbu yayi. Beno ke salaka yawu ve samu beno fwana kusala yawu. Beno ke salaka yawu samu beno ke zolaka yawu.

181 Beno ke nwaka makaya samu beno ke zolaka yawu. Beno fwana ve kusala yawu. Mu banza ti kima ya kulutila buzoba mu me monaka ntete ve kele kento mosi vwandaka tambula na bala-bala, mutindu beno ke monaka bantu yayi nionso, na batomabilu, na makaya na kati-kati ya misapi. Na yina, ya kele nsoni. Ya kele mbeni ya kulutila nene ya pwelele beto kele na yawu na kati ya yinsi, ntangu badokotolo mpe médecine me tuba ti ya kele ya kufuluka na cancer mpe bima yankaka. Mpe bawu ke kunwa yawu, ntangu nionso.

182 Beno tala kento mosi, yina zolaka vwanda Muklisto, ke tandama kuna na plage, kisika bisika ya kuyobila kele ya kuvukisa bakento na babakala, na maillot de bain, me tandama kuna. Mu kele na bana-bakento zole. Mu ke tuba ve ti ba lendaka ve kusala yawu. Ba ke tubaka ti ba ke zola kutela na mwini. Ntangu nionso mu ke vwanda na luzingu ba ke tela na mwana. Ya ke vwanda mwana ya *yayi*. Beno me mona? Ya ke vwanda mwana ya Tata Branham, na dibaya ya yinda mutindu *yayi*. Mu ke kwikila ti ya kele mbote ve.

183 Na yina beto ke kukibokila beto, “Oh, beto kele mambele ya dibuundu ya Pentecote.” Oh, nsoni na beno! Ya kieleka. Dibuuundu ya Pentecote kele na nsatu ba sukula yawu, bisika nionso kubanda na ntwala tii na manima, na cave mpe kuna na nsi, mpe na étage. Ya kieleka. Mpe kasi, na kati ya yawu nionso, beto kele na yina ya kulutila mbote. Kasi ya lendaka . . .

184 Ya kele kaka mutindu na ntangu ya révolution mpe na ntangu ya Jeanne d’Arc, France vwandaka na nsatu ya révolution, na yina ba vwandaka na nsatu ya contre-révolution samu na kusungika bima yina ba nwanisaka.

185 Mpe dibuundu ya Pentecote kele na nsatu ya révolution. Ya kieleka. Ya kieleka. Kunwanisa bima yina kele yimbi, mpe kundima bima yina kele mbote, amen, mbotika ya malu-malu ya Mpeve-Santu: “Dibuundu yina ke na kukubama Yandi mosi!”

186 Beno bambuka moyo, ya ke vwanda ata fioti ve. . . Beno lendaka ve kutuba, “Mbote, ntangu yayi, mu ke vwandaka na *yayi*, na ba-Assemblée. Mu ke vwandaka na dibuundu ya Foursquare, to Dibuuundu ya Nzambi, to Nkumbu ya Yesu,” to—to yankaka. Ve! mosi ve na kati ya yawu lendaka kotisa beno.

187 Nzambi ke bokila beno mutindu muntu mosi. Mpe ya kele beno yina fwana kusukwama, samu, “Yandi ke basisa bantu na

kati ya Bantu ya Makanda, samu na Nkumbu ya Yandi, Kento ya Yandi ya makwela, Muntu ya makanda.”

¹⁸⁸ Esther kukisukulaka yandi mosi. Yandi sukulaka ntima ya yandi. Yawu yina yandi sukulaka. Yawu yina dibuundu kele na yawu nsatu: kusukula ntima.

“Wapi mutindu nge ke sukula ntima ya nge, Mpangi Branham?”

¹⁸⁹ “Yina ba me sukula na masa ya Ndinga,’ na Menga ya Yesu Klisto.”

¹⁹⁰ Biblia me tuba ti ya kele yimbi samu na bakento na kusala mutindu yina, mpe samu na babakala na kubika bawu kusala mutindu yina. Ya kele samu na beno zole. Bakala yina ke bika kento yayi kubasika na bala-bala kinkonga, na bilele ya mutindu yina, mu ke na luzitu fioti mingi ti yandi kele ve bakala. Yandi kele marionnette. Ya kieleka. Kento ke sadilaka yandi mutindu kinuka. Nsoni na beno. Beno fwana vwanda babakala.

¹⁹¹ Mpe pasteur ke bika dibuundu ya yandi na bima ya mutindu yayi, kukondwa kunganina yawu na chaire na ngolo nionso. Yandi kele babakala-kento. Yina beto kele na yawu nsatu kele babakala, Nsangu ya mbote, ya kukondwa ba-gant ya caoutchouc, kasi na ngolo mpe kutalisama ya Mpeve-Santu, na Ndinga. Biblia me tuba ti bima yayi kele yimbi. Ya kele yimbi samu na bantu na kusala mutindu yina, kusala mutindu yina. Ba fwana kulonga yawu, mpe kuzingila yawu, mpe bisika nionso. To, dibuundu kele na nsatu ya mvedolo, kusukwama ya nene.

¹⁹² Esther vedisaka ntima ya yandi na ntuala ya Nzambi, yandi kwendaka kuna na mpeve ya lembami mpe yandi kukikumumusa; Dibundu yina ke vwanda Kento ya makwela ya Klisto. Ntangu yayi, beno bambuka moyo, Esther mangaka kutalana ya yinza. Yandi bakaka Mpeve na kati ya ntima ya yandi, samu na kukwenda na ntuala ya ntinu.

¹⁹³ Mpe kento bubu yayi, dibuundu yina ke banza ti yandi ke kota samu yandi kele na bamambeke mingi, yandi kele na bankonga ya bantu yina ke lwataka mbote mingi, yandi kele na organisation ya kulutila nene, dibuundu ya kulutila nene na kati ya mbanza, mpe bima ya mutindu yina, beno ke kondwa yawu na ba-million ya ba-kilometre kana beno ke tula ntima na yawu.

¹⁹⁴ Ya kele mpeve ya lembami, ya lutondo, ya luzitu na Ndinga ya Nzambi, “yina ba me sukula na masa ya Ndinga,” mpe Ndinga na kati ya beno. Ya kele kusukwama. Amen. Dibundu kele na nsatu ya kusukwama, kusukwama ya Nsangu ya mbote ya muvimba. Ya kieleka. Ya kele kaka ve kusukwama ya kitini, kasi kusukwama ya Nsangu ya mbote ya muvimba, yina ba me sukula, “yina me kuma bivangu ya malu-malu kati na Klisto Yesu.”

195 Kento ya makwela ya Yesu kele ve kento ya makwela ya mvindu. Yandi lendaka ve kuvwanda na Kento ya Yandi makwela, ya mvindu.

196 Kana kento mosi me kwisa samu na makwela, mpe yandi ke monana mutindu yandi me katuka na yinzo ya bangulu kuna; bakala yina ya lukumu, ke kwela yandi ve. Yandi ke lomba na yandi na kukisukula.

197 Mpe ntangu dibuundu ya Klisto me kwisa samu na makwela, mpe yandi ke tuba ti yandi ke vwanda Kento ya makwela, na bankumbu nionso ya yinza na zulu ya yandi, Kento ya makwela ya Klisto, ke vwanda mutindu yina ve. Ve, tata.

Mu fwana sala nswalu.

198 Dibuundu ya Klisto, ya Mfumu Yesu Klisto ke sala yawu ve, Dibuundu yina kele ve Dibuundu ya bilambu, to, bilele ya kupasuka ya ba-denomination. Yandi kele na nsatu ve ya kuvwanda mambele ya denomination mosi ya nene. Yandi fwana vwanda yina ba me sukula na Menga, yina ba me sumba na Menga. Ya kele ve kutuba ti beto kele na dibuundu ya kulutila nene, organisation ya kulutila nene, to *yayi*, *yina*, to *yankaka*. Yandi fwana vwanda ya kuvedila, ya kusantisama, ya santu, kukondwa ditona to mifutu, na Menga ya Mvulusi ya yandi—ya yandi, Yesu Klisto.

199 Mutindu Esther, Kitoko ya kati ya ntima, Kitoko ya kati ya ntima, Mpeve ya Nzambi ya lembami mpe ya lutondo, na kati ya ntima ya muntu; ya kele ve nkembo mpe mutindu ya yinza.

200 Mu ke tubaka ntangu nionso ti yinza ke ngengaka; Nsangu ya mbote ke semaka. Oh, ya kele na ba-million ya ba-kilometre ntama mosi na yankaka. Hollywood ke ngengaka; Dibuundu ya Klisto ke semaka na kitoko, na mawete, na lembami, mpe lutondo. Ya kieleka.

201 Esther zolaka ve kukubama na bilele ya bilumbu yayi ya yinza. Na yina yandi zolaka ve kumonana mutindu kento ya ntinu.

202 Mpe beto, yina ke zola kufwanana na yinza, mpe beto ke monana ti beto kele Kento ya Bakala ya Santu? Beto, mutindu Dibuundu ya Nzambi ya moyo, ke na kukubama na bima ya yinza, mpe na yina beto ke fwanana na Kento ya Bakala ya Santu? Yina ke vwanda mbote?

203 Kana beno me mona bakala mosi bubu yayi, yina lendaka vwanda bakala ya santu; kento ya yandi kukwisa awa, mutindu mama ya ntete, na mutindu ya kinkuku ya bansuki ya nene mutindu *yayi*; na kima mosi ya mbwaki na lweka yayi, mpe kima ya vert na lweka yina, mpe—mpe ya ke monana mutindu ba me bula yandi na yinwa na pinceau; mpe bima yayi nionso mutindu yayi, ke tambula kuna na bala-bala, ya kukangama mutindu saucisse na mwa bilele yayi ya fioti mutindu yayi; mpe yandi

me lwata ba-talons ya yinda mutindu *yayi*, yandi ke denda, ke tambula malembe na bala-bala; mpe beno ke tuba, “Yina kele kento ya bakala ya santu”? Mu ke na kusala nsaka ve. Mu ke sala ve kaka bansamununu.

²⁰⁴ Mu kwendaka na mosi ya ba-mouvement ya kulutila nene ya ba-Pentecotiste, ntama mingi ve. Mu yidikaka tenta mosi. Mpe pasteur tubaka na munu, yandi tubaka, “Kento ya munu kele organiste.”

Mu tubaka, “Ya kele mbote, mpangi-bakala.”

“Ya ke yangisa beno kana yandi me bula yawu?”

Mu tubaka, “Ve. Ve, tata. Ata fioti ve.”

²⁰⁵ Mpe yandi kwendaka na organisateur. Organisateur tubaka, Mpangi Baxter, tubaka, “Ya kele mbote mingi.”

²⁰⁶ Yandi tubaka, “Mpangi Branham, kwisa awa. Mu ke zola kutalisa na nge kento ya munu.” Mpe mu kwendaka kuna.

²⁰⁷ Beno lemvo kila munu. Beno me mona? Mu ke meka ve, kubasisa dibanza mosi. Mu ke meka kusala nsamununu mosi. Beno me mona?

²⁰⁸ Mpe kento yango vwandaka na mosi ya ba-manicure yina. Mu zaba ve. Kima yina, beno zaba, ya kupakula, mpe mu me monaka ata fioti ve kima ya mutindu yina na luzingu ya munu; na robe mosi ya kukanguka *awa* na mukongo, mukongo kinkonga, ya vwandaka nkufi mingi. Mpe mu—mu me monaka ata fioti ve kima ya mutindu yina na luzingu ya munu. Mpe yandi vwandaka na bilunga ya nene ya kunamika mutindu *yayi*, yandi vwandaka me lwata kinkuku ya bima.

²⁰⁹ Mpe mu talaka na nziunga. Mu banzaka, “Oh, la la!” Mu kele Baptiste, mpe mu me zaba mingi kulutila yina. Mu talaka diaka. Mu tubaka. . .

²¹⁰ Ntangu yayi, pardo, yayi kele nsaka ve. Kasi mu zolaka tuba yawu na mpangi-bakala, mpe mu banza ti yawu sadisaka yandi. Mu tubaka yawu ve samu na kuvwanda ya kuswaswana; kana mu salaka yawu, mu zolaka vwanda muntu ya luvunu, beno me mona, mu zolaka vwanda na nsatu ya kusukwama, munu mosi.

Mu tubaka, “Tata, nge ke tubaka ti kento ya nge vwandaka santu?”

Yandi tubaka, “Oh, yinga.”

²¹¹ Mu tubaka, “Yandi ke monana mutindu mutambu, samu na munu.” Mu tubaka, “Mu—mu me monaka ata fioti ve kima ya mutindu yina na luzingu ya munu, mutindu kento ya longi mosi. Ya ke monana ve mutindu kento ya bakala ya santu.”

²¹² Mpe dibuundu ya Nzambi ya moyo ve, yina ke tula ntima na mvwatu, bankokila ya yandi ya thé, bankokila ya bansaka ya mbongo, bansaka ya bakalati, makinu, mpe bimvuka ya kinkundi, ke kukubika yandi mosi mutindu yina, na yinza, ya

ke monana mutindu Kento ya makwela ya Nzambi ya Santu. Ntangu yandi ke kunwa makaya, makinu, bafeti, bamadia ya nokokila kisika ba ke kabulaka soupe, mpe ke kunwa malafu, mpe nionso ya mutindu yina, mpe ba ke tuba ti ba kele Kento ya makwela ya Klisto? Ya ke monana ve mutindu Kento ya Bakala ya Santu, samu na munu. Ve, tata. Yandi zolaka ve kusoola kima ya mutindu yina. Yandi zolaka baka kento yina kele ya kusungama, yina ke monana mutindu yina Yandi zolaka yandi talisa. Mu ke kwikila ti ya kele kieleka. Yina lendaka lwadisa fioti.

²¹³ Mama ya kiboba ya sud me kwendaka. Ntangu mu vwandaka mwana ya fioti, beto vwandaka vwanda. . . . Beto vwandaka ve na kima ya kudia, na yina, mpe beto vwandaka kudia madesu mpe mampa ya masangu. Mu zaba ve kana beno me zaba yina yawu kele to ve. Na yina beto vwandaka ve. . . . Yandi vwandaka ve na mafuta mvula ya muvimba, mpe beto vwandaka baka kaka nzungu ya nene mutindu *yayi*, mpe beto vwandaka tula bampusu ya misuni na kati ya yawu. Beto vwandaka kwenda kisika ba vwandaka zenga yawu, to ba-boucher vwandaka katula nsuni mpe vwandaka pesa beto mpusu. Mpe beto vwandaka kamuna yawu, samu na kubaka mafuta, mpe beto vwandaka tula yawu na zulu kuna.

²¹⁴ Na konso Kilumbu ya sambanu na nokokila, mama tubaka ti beto vwandaka na nsatu ba nokokila beto mwa mafuta ya ricin. Mpe mu—mu lendaka ve kukanga ntima na kima yina tii bubu yayi. Mpe ya lombaka ti mu baka yawu. Mu vwandaka kwisa pene-pene ya yandi, mu me simba mbombo ya munu mutindu *yayi*. Mu vwandaka tuba, “Mama, mu—mu lendaka ve kubaka yawu.” Mu tubaka, “Ya ke pesa munu kimbevo.”

Yandi tubaka, “Kana ya me pesa nge kimbevo ve, ya ke sala nge mbote ve.”

²¹⁵ Na yina mu banza ya ke mutindu yina na kulonga ya Nsangu ya mbote. Kana Ya ke sala beno mwa mpasi ve, samu na kunata beno. . . . kuwa ti estomac ya beno ya kimpeve me banda kukuma mbote, ya ke pesa beno fioti kimbevo, samu na kukitala beno mosi na Biblia: kutala kana kudaska yina ya ntama, kimuyimi, kukondwa busantu, zola ya yinza, television, mpe bima yina ke salamaka na mpimpa; mpe beno ke bika yinzo-Nzambi ya mpamba, mpe ba-banc ya mpamba. Na yina, beno zolaka vwanda kuna mutindu Yesu, beno yina kele na Mpeve ya Yandi na kati ya beno, samu na kumeka na kunata muntu nionso na kati ya yinsi na kukwisa na dibuundu ya beno, samu na kundima Klisto. Mpe na yina beto ke kukibokila beto mosi Kento ya makwela ya Klisto? Oh, ya kele kiadi, bankundi!

²¹⁶ Ngunga me kwisa. “Kento ya Yandi ya makwela me kubama Yandi mosi.” Oh! “Yandi me kubama Yandi mosi.” Yandi me tula bima yayi nionso na lweka. Beno bambuka moyo, ba soolaka

Esther, mpe ba mangaka bayankaka. Mpe kaka bayina me butuka mbala ya zole, yina kele na Mpeve ya Nzambi, ba ke Soola Kilumbu yina, ti ba ke tula na zulu ya yintu ya Yandi yimpu ya kimfumu ya nkembo. Mpe ba ke losa bayankaka.

²¹⁷ Beno bika mu tuba na beno mwa kima yina salamaka. Mu—mu, mu kele missionaire, mutindu beno me zaba, mu ke salaka kisalu ya evangéliste, kisalu ya missionaire, mu me kwenda pene ya bambala sambwadi na bayinsi ya nzenza, na yinsi ya muvimba. Awa, ntama mingi ve, na mbanza ya Rome, Rome kele mbanza ya kulutila nene na art. Mpe ba vwandaka na lukolo ya art kuna, mpe bantwenia mingi ya ba-Américain ke kwendaka kuna konso mvula, samu na kulonguka art na mvula mosi to zole, samu na kulonguka kusala bifwani na mukubu. Ya vwandaka na nkonga ya bantwenia ya ba-Américain yina kwendaka kuna, mwa bamvula fioti me luta, landila disolo yina ba tubaka na munu. Mpe ntangu ba kumaka kuna, bawu vwalanganaka. Ntangu ba ke kuma kuna na Rome, ba ke salaka mutindu ba-Romain ke salaka: ba ke basika kuna mpe bawu ke kunwa malafu, mpe ba ke katula bilele, mpe bima yankaka nionso, mpe nionso yina, bana ya babakala mpe bana ya bakento.

²¹⁸ Mpe ya vwandaka na lukolo mosi. Mpe na kati ya lukolo yayi, nkonga yayi—yayi ya bantwenia ya ba-Américain vwandaka kwenda kuna. Mpe mosi na mosi ya bawu, bawu nionso, salaka kima ya mutindu mosi. Kasi mwana-kento mosi ya fioti, yandi vwandaka ve kusepela na yawu, ata fioti ve. Yandi vwandaka bikala na kivinga ya yandi. Na nkokila, ntangu bayankaka vwandaka basika samu na kunwa malafu yandi vwandaka tanga. Na mwini, yandi vwandaka sala kisalu, yandi vwandaka tanga. Mbote, ba vwandaka seka yandi na lukolo ya muvimba. Mpe yandi vwandaka tambula kaka mutindu mama, yandi vwandaka zinga kaka mutindu mama. Ata ti ya vwandaka na bana-babakala ya bantwenia ya ba-Romain mpe nionso yina na nziunga, yina vwandaka meka na kubasisa yandi, yandi vwandaka zola yawu ve. Ve, tata. Yandi kangamaka kaka na malongi ya yandi, yandi vwandaka longuka kuyema, mpe kutula mukubu, mu zolaka tuba. Mpe yandi kangamaka na yawu.

²¹⁹ Na nsuka, kiboba mosi ya sinzidi vwandaka kutala yandi ntangu nionso, yandi monaka ti yandi vwandaka ya kuswaswana mingi, ata ti yandi vwandaka Romain ya Catholique, yandi vwandaka landila yandi, mutindu yandi vwandaka tambula. Na nkokila mosi, mwana-kento ya ntwenia, vwandaka na kati ya parc kisika vwandaka atelier, na yina, to kisika lukolo vwandaka, yandi lutaka na kati ya campus, yandi kwendaka kuna na nsongi ya mongo, mpe mwini vwandaka lala. Mpe yandi vwandaka kuna, na kitoko kizizi ya yandi ya kitoko, ya bunkete, mpe bansuki ya yandi ya kukulumusa, yandi vwandaka tala na lweka *yina* mwini ke lalaka.

220 Mukengi yayi ya kiboba vwandaka lokota matiti kuna na lupangu. Yandi vwandaka landila mwana-kento yayi, mutindu yandi vwandaka lokota matiti. Kima mosi vwandaka tuba na yandi, “Kwenda, solula na yandi.” Na yina yandi tululaka rateau ya yandi na ntoto, yandi katulaka yimpu ya yandi ya bansongi ya nene, yandi kwendaka kuna kisika mama yayi ya ntwenia vwandaka. Yandi yidikaka ndinga ya yandi. Mwana-kento yango balukaka. Yandi tubaka, “Lemvokila munu, mademoiselle.”

Yandi tubaka, “Yinga, tata. Ya kieleka.”

221 Mpe yandi monaka ti yandi vwandaka dila. Bayankaka nionso basikaka samu na feti na nkokila yina. Yandi tubaka, “Madame, mu ke tula kivuvu ti nge ke bakula munu na mutindu ya mbote, mu ke tuba kaka na nge.” Yandi tubaka, “Nge vwandaka awa, ya me luta fioti bamvula zole. Mpe mu me bakula ti kimvuka yina nge ke kwisaka na bawu, ntangu nionso ba ke basikaka samu na bafeti, mpe ba ke vutukaka bantangu nionso na mpimpa, ya kulawuka malafu, mpe ndambu kinkonga, mpe bima nionso yina. Kasi mu me bakula ti nge ke kwendaka ve na bafeti yina.” Mpe yandi tubaka, “Mu—me bakula ti, ya ke monana, ti ntangu nionso nge ke talaka na ndambu ya mubu. Na nkokila, nge ke kwisaka awa, mpe nge ke telama awa konso nkokila, mpe nge ke tala kisika mwini ke lala.” Mpe yandi tubaka, “Na yina, yinki ke salaka yawu?” Yandi tubaka, “Mu kele bakala ya kiboba. Mpe mu—mu ke zola zaba yina ke salaka luswaswanu yayi kati-kati ya nge mpe bayankaka.”

222 Yandi tubaka, “Yinga, tata.” Yandi tubaka, “tata, mu ke talaka na yinzo ya munu ntangu mwini ke lalaka.” Yandi tubaka, “Na simu yina, kuna na manima ya mwini yina kele yinsi ya munu.” Mpe yandi tubaka, “Na kati ya yinsi yina kuna kele kizunga mosi. Mpe na kati ya kizunga yina kele mbanza mosi. Mpe na kati ya mbanza yina kele na yinzo mosi. Mpe na kati ya yinzo yina kele mwana-bakala mosi.” Yandi tubaka, “Yandi, mpe, kele artiste. Ntangu mu katukaka kuna, samu na kukwisa awa, mu silaka na yandi zola ya munu. Beto kele ba-fiancé mosi na yankaka.”

223 Mpe yandi tubaka, “Mu ke kipe ve yina bayankaka ke na kusala, yina ke sala kima mosi ve samu na munu.” Yandi tubaka, “Mu silaka na kuvwanda ya kukwikama mpe ya kusungama.” Mpe yandi tubaka, “Mu ke vingila na ntima tiya kilumbu yina ntangu mu ke mata na zulu ya mapapu ya avion yina ya nene yina ke zabusa munu mubu mpe ke tulula munu na aéroport kisika yandi ke kutana na munu. Yandi ke na kutunga yinzo, mpe beto ke zinga kintwadi na yinsi yina.”

224 Mpe yandi tubaka, “Yawu yina mu ke salaka mutindu yayi. Mu kele ya kukwikama na nsilulu yina mu pesaka na mwana-bakala yina. Mpe yandi kele ya kukwikama na nsilulu yina yandi pesaka munu.” Yandi tubaka, “Yandi ke pesaka munu bansangu,

ntangu nionso, mpe mu ke sonikilaka yandi, mpe,” yandi tubaka, “beto ke sonikaka mikanda mosi na yankaka. Beto ke zitisaka bandefi ya beto, beto ke vingila kilumbu yina beto ke kutana.”

²²⁵ Oh, wapi mutindu ya ke sala samu na Muklisto ya kieleka, samu na kukwenda ntama ya bima ya yinza. Mpe kilumbu mosi, beno ke tuba samu na kukuma na port, na zulu ya mapapu ya Yembe! Yandi ke kwisa kusosa Kento ya makwela, mosi yina me vukana ve na yinza to bima ya yinza. Yandi me sukwama na Menga ya Mwana-dimeme. Yandi me ndima kupesa zola ya Yandi—ya Yandi na Yandi kaka. Zola ya yinza me kwenda mpe me kufwa samu na Yandi. “Makwela ya Mwana-dimeme me kwisa, mpe Kento ya Yandi ya makwela me kubama Yandi mosi.”

Beto banza na yawu na mwa ntangu fioti mutindu beto ke kulumusa bayintu ya beto na mwa ntangu fioti.

²²⁶ Kilumbu mosi, mutindu mu ke tala kuna mwini ke lalaka, munu mpe, bamvula makumi tatu na mosi me luta, mu silaka na Mosi yina mu zolaka, zola ya munu nionso samu na Yandi. Ntangu nionso mu ke mekaka kukangama na Yandi mpe na Ndinga ya Yandi, bisika nionso mu ke kwendaka. Mu zaba ti ya kele na mingi yankaka me vwanda awa, mutindu yina, yina ke vingila kilumbu yina ntangu masuwa ya ntama ya Sion ke kota na port, samu na kubaka mioyo ya beto mpe ke nata beto na Mvwandulu ya Yandi Yina beto ke zolaka mpe beto silaka zola ya beto.

²²⁷ Mu banza ya kele na bayankaka na kati awa na nkokila yayi, yina me silaka yawu ata fioti ve. Mu banza ya kele na bayankaka yina salaka yawu mpe bukaka yawu. Kana beno kele mutindu yina na nkokila yayi, bankundi, samu na yinki beno ke vutuka ve na nkokila yayi mpe kuvula nsilulu ya beno? Kana beno me salaka yawu ve, beno sala yawu. Samu na yinki beno ke kwisa ve mpe kusala yawu na nkokila yayi? Beno tuba, “Mfumu Yesu, Mu ke zolaka Nge.”

²²⁸ Beno bambuka moyo, kana beno me salaka ntete nsilulu ya beno, mpe beno ke landila kaka na kuvukana na bima ya yinza, Yesu ke vwanda ve na kento ya makwela ya mutindu yina. Yandi ke vwanda na kento ya kindumba. Zola ya beno nionso fwana vwanda samu na Yandi. Mpe kana beno ke zolaka bima ya yinza, mpe bamvwatu ya yinza, kulutila beno ke zolaka Nzambi, na yina beno me kubama ve.

²²⁹ Kana muntu yina kele awa na nkokila yayi, mutindu beto ke kulumusa bayintu ya beto, beno lendaka telemisa diboko ya beno, kutuba, “Mpangi Branham, sambila samu na munu. Mu ke zola vwanda mutindu yina. Mu—mu ke zola vwanda kitini ya Kento ya makwela. Mpe mu zaba ti mu ke salaka bima yina mu lendaka ve kusala. Sambila samu na munu”? Nzambi sakumuna nge, mpangi ya munu ya kento ya Indien. Nzambi sakumuna nge, mpangi-kento. Mpe nge, mpangi ya munu ya bakala. Mpe nge,

mpangi-bakala. Muntu yankaka? Beno telemisa diboko ya beno, beno tuba, “Sambila samu na munu, Mpangi Branham. Mu—mu—mu zaba ti mu kele ve ya kusungama.”

²³⁰ Ntangu yayi beno vwanda ya kieleka na beno mosi. Beno tala luzingu ya beno. Beno fwana tala na manima na ntwala beno lendaka kwenda na ntwala. Beno tala na yina beno vwandaka. Beno tala yina mpeve yina beno vwandaka na yawu me sala ti beno kusala. Kana beno. . . Kana beno ke tubaka ti beno kele Muklisto, mpe beno ke vukana kaka na bima ya yinza, mpangi-bakala, mpangi-kento, wapi mutindu beno ke vwanda kima yankaka na kisika ya mpofo kana beno ke mona ve ti beno me sala yimbi?

²³¹ Muntu mosi tubaka kilumbu yina, yandi tubaka, “Mpangi Branham, nge fwana ve kuvwanda ngolo na bantu mutindu yina.” Yandi tubaka, “bantu ke bokilaka nge profete.”

Mu tubaka, “Mu kele ve profete.”

²³² Yandi tubaka, “Kasi bantu ke banzaka mutindu yina. Nge fwana kulonga bakento yayi. Na kisika ya kutuba ya bawu na kuvwanda na bansuki ya yinda mpe bilele ya mbote mpe bima ya mutindu yina, nge fwana tuba na bawu wapi mutindu kuzwa bima ya kimpeve.”

²³³ Mu tubaka, “Wapi mutindu mu lendaka longa na bawu bantalu, kana bawu lendaka ve kulonguka ABC ya bawu, na maternelle? Ba kele ve na bumuntu ya fioti samu na kusungika luzingu ya bawu, mpe ba ke tuba ti bawu kele, ‘Kento ya makwela ya Klisto!’” Mu ke tuba yawu ve samu mu me dasuka. Mu ke tuba yawu na zola ya kinzambi.

²³⁴ Mutindu mu tubaka na suka yayi, kana mu me mona beno ke kulumuka na nzadi na kati ya masuwa, mpe mu me mona ti beno ke kuma na ba-chute, masuwa yina ke luta yawu ve, mu ke bokila beno ngolo mpe mu ke nganina beno, mu ke meka ve na kulwadisa beno. Mu ke zolaka beno. Samu, kana mutindu yina ve, beno ke zimbisa luzingu ya beno.

²³⁵ Ya kele na muntu yankaka, yina ke zola kutelemisa diboko ya yandi na ntwala beto ke sambila? Mu ke mona beno kuna na manima. Nzambi sakumuna beno, beno, mpe beno. Beno me zaba ti luzingu ya beno ke talisa ti beno kele na kifu. Beno ke zolaka kaka yinza mingi kulutila Nzambi, na yina kima mosi ke tambula mbote ve kisika mosi kuna. Beno tala. Kuna na kati ya bivinga, beno telemisa maboko ya beno, beno tuba, “Sambila samu na munu, Mpangi Branham.” Nzambi sakumuna beno. Nzambi. . . Ya kieleka. Ya kieleka, mu—mu ke sepela na kieleka ya beno.

²³⁶ Yawu yina diambu na dibuundu ya ba-Pentecotiste bubu yayi. Beto ke vwandaka diaka ve na bukieleka yina ya kieleka beto vwandaka na yawu. Beto kele diaka ve na kikesa ya kukwisa mpe kutuba ti, beto me sala yimbi. Diabulu me simba

ngolo dibuundu ti yandi ke kota na poto-poto ya yinza. Beno sala yawu ve.

²³⁷ Luzingu ya beno mosi ke talisa ti beno kele ve na yina beno ke tuba ti beno kele na yawu. Na yina samu yinki ve kufunguna yawu? “Yandi yina ke funguna masumu ya yandi ke kuzwa mulemvo: yandi yina ke bumba masumu ya yandi ke kwenda na ntwala ve.” Beno lenda ve kubumba yawu. Nzambi me zaba nionso samu na yawu. Mpe kana beno me mona mpe beno me zaba ti beno ke zinga mbote ve, na yina samu na yinki kufunguna yawu ve, kuyambula yawu mpe kubasisa yawu?

²³⁸ “Masumu ya bantu yankaka ke kwendaka na ntwala ya bawu; bayankaka ya ke landaka bawu.” Bika ti ya munu kukwenda na ntwala ya munu. Bika ti mu funguna nionso ya munu kaka na ntangu yayi. Kusungika yawu na ntwala ya Nzambi. Yawu yina beto fwana sala.

²³⁹ Pene ya maboko sambanu to nana me telema na zulu. Ya kele ya kieleka kulutila yina na kati ya mwa yinzo-Nzambi yayi, na nkokila yayi, ya bantu nkama mosi to zole- awa, to ntangu yankaka nkama mosi na makumi tanu. Nzambi sakumuna nge, bakala ya ntwenia. Ntangu yayi, Nzambi sakumuna nge, mama. Nzambi sakumuna nge, mpangi-kento. Ya kieleka. Nzambi sakumuna nge, mwana ya bakala. Ya kele mbote.

²⁴⁰ [Kisika ya mpamba na bande—Mu]. . . -cotiste bakento ya bawu vwandaka ve kuzenga bansuki ya bawu, kasi ba ke sala yawu bubu yayi. yinki me salama? Ba vwandaka sala yawu ve. . . kutula—kutula maquillage. Mama ya beno vwandaka ve kusala yawu, kana yandi vwandaka pentecotiste. Yinki me salama bubu yayi? Samu bawu me kota na poto-poto ya bima ya yinza. Mpe yinza ke tala beno. Beto ke tubaka ti beto kele Dibundu ya busantu. Yinki kele diambu? Beto ke monana ve mutindu Kento ya makwela ya Klisto. Ya kele mutindu mosi samu na beno, babakala. Mpangi-bakala, nsoni na beno.

²⁴¹ Tata ya Mazulu, mutindu mu ke tala na kati ya nkonga ya bantu, mpe mu ke sala lubokilu yayi na autel mutindu yayi, mu ke ngana, mu ke sungika, na ngolo nionso mutindu ya ke monana. Kasi na kati ya munu menga ke na kunoka, ntangu mu me zaba ti beno me belama na nsuka. Mwa bamasuwa yayi ya fioti ke panzana, mosi ya bilumbu yayi. Lufwa ke bula, mpe bakunwana yayi nionso. Mpe wapi mutindu bambala mingi ba ke bokilaka munu pene-pene ya bantu, mpe kuwa bawu kutuba, “Oh, Mpangi Branham, kana lendaka kaka zinga diaka.” Na yina, bayayi me kuzwa ntangu ya mbote ya kusungika luzingu ya bawu, Mfumu, samu na kusungika yawu!

²⁴² Mu ke sala nionso mu lendaka sala. Nzambi, bika ti Mpeve-Santu kutalisa yawu na bantu, ti mu ke meka kaka na kusadisa bawu, samu na kunganina bawu ve. Kasi, mutindu Paul tubaka, na ntangu ya ntama! Nzambi, mu ke zola ve bawu kulwala, kasi

mu ke zola kulwadisa bawu mingi ti ba ke mona kisika ba me sala yimbi.

²⁴³ Mu ke sambila ti Nge ke pesa yawu, na nkokila yayi, na bantu yayi, yina me telemisa maboko ya bawu, na—na luzitu mingi samu na ku—kundima, na ntwala ya nzambi, ti ba me sala yimbi, mpe bawu zola kuvwanda ya kusungama. “Beno sosa, mpe beno ke kuzwa. Beno konkotila, ba ke zibudila beno.” Kasi kana beno me konkotila ata fioti ve, wapi mutundu Yandi ke zibula? kana beno me sosa ata fioti ve, wapi mutundu beno ke kuzwa?

²⁴⁴ Bika ti Mpeve-Santu, Mfumu, kunata bantu yayi pene-pene mingi na Nzambi, na nkokila yayi. Bika ti Tata ya nene ya Mfumu ya beto Yesu Klisto kusantisa bawu, na moyo, na nzutu, mpe na mpeve, mpe kutula bawu na kati ya Nzutu ya Mfumu Yesu Klisto. “Samu makwela ya Mwana-dimeme me kuma pene-pene, mpe Kento ya Yandi ya makwela me kubama Yandi mosi.” O Mfumu, bika ti yayi kuvwanda nkokila ya kukubama, samu mbasi lendaka vwanda kilumbu beto ke kutana na Yandi. Beto me zaba ve wapi ngunga ba ke bokila beto na kukutana na Yandi. Pesa yawu, Mfumu.

²⁴⁵ Ntangu yayi mutindu beto ke sambila, mpe beno me kulumusa bayintu ya beno. Benonionso yina me telemisa maboko ya beno, kana beno kele kieleka ya kieleka na yawu, mpe beno zola tuba kieleka mutindu yina, mpe beno kele ve na nsoni ti bantu kuzaba ti beno kele na kifu! Beno ke telama na bawu kuna na Lusambusu, na mutindunionso. Mpe Nzambi me ndimisa ya kieleka, ti beno me zaba ti beno me sala yimbi.

²⁴⁶ Awa ntama mingi ve, mu vwandaka longa kima mosi ya mutindu yina. Mu tubaka na mama mosi ya ntwenia yina vwandaka ya kutelama kuna na manima. Yandi monanaka ya boma, mwana-kento ya longi mosi. Mpe yandi kutanaka na munu na nganda ya yinzo-Nzambi, mpe yandi safulaka munu! Yandi tubaka, “Nge kima yayi me zaba kima mosi ve.” Mwa muntu mosi, ya kukondwa luzitu, na bikobo ya kutula mukubu; Na bansuki ya nkufi, ya kuzenga. Yandi tubaka, “Kana mu ke zola ti muntu mosi kutuba na munu bima yayi, mu ke baka muntu yina kele na bumuntu.” Yandi tubaka, “Kukwisa ata fioti ve na chaire ya tata ya munu samu na kulonga kima ya mutindu yina diaka.”

²⁴⁷ Mu tubaka, “Nge ke zola tuba na munu, papa ya nge, mulongi ya mbote ya kuvedila ya Baptiste mutindu yandi kele, mpe yandi ke telemina ve bima yina?”

Yandi tubaka, “Yandi me bakaka nge na kisalu ve samu nge kwisa awa . . .”

Mu tubaka, “Yandi me bakaka munu na kisalu ve, ata fioti. Mu ke kwisaka na lubokilu.”

Yandi tubaka, “Mu ke lemvokila nge ata fioti ve samu na yawu.”

248 Mu tubaka, “Yina me tala nge. Mu me kangama kaka na Nsangu ya mbote.” Mwa mupepe vwandaka ningisa ba-rosier. Ya vwandaka kento ya ntwenia ya kitoko.

249 Mwa ntangu fioti na ntuala, pene ya mvula mosi na ntuala, mu lutaka na mbanza yina kuna. Mu monaka mama mosi yina ya ntwenia na jupe ya yandi yina vwanza diembela, ke kunwa makaya, ke tambula na bala-bala. Mu banzaka, “Yayi kele kento ya Mpangi *Kingandi*, to, mwana ya yandi ya kento.” Mu zabukaka bala-bala, samu na kumeka kukuma kisika yandi vwandaka.

250 Yandi talaka munu, yandi vwandaka kunwa dikaya yayi, yandi vwandaka basisa yawu na mbombo ya yandi. Yandi tubaka, “Mbote, mulongi,” na bampova yayi ya kukondwa luzitu, mutindu yina.

Mu tubaka, “Oh, la la!”

Yandi tubaka, “Benda fioti dikaya ya munu. Vwanda bakala.”

Yandi tubaka, “Nge ke na nsoni ya nge mosi ve?”

251 Yandi kotisaka diboko ya yandi na saki ya yandi ya maboko, yandi tubaka, “Na yina baka dikaya mosi.”

252 Mu tubaka, “Nsoni na nge. Nsoni na nge, na kupesa kisadi ya Nzambi dikaya.”

Yandi tubaka, “Na yina ntangu yankaka nge ke kunwa mwa dikopa na mulangi ya munu.”

Mu tubaka, “Pardo kutuba mutindu yina ve.”

253 Mu talaka yandi. Mu lendaka ve kukanga ntima na kudila, samu papa ya yandi kele muntu ya mbote. Mu talaka yandi. Mu banzaka, “oh, la la! Yandi banzaka ti yandi vwandaka na ntangu mingi.”

254 Mu bandaka na kukwenda. Mu lendaka ve kukanga masa ya meso ya munu. Mu landilaka nzila ya munu. Yandi tubaka, “Vingila fioti.”

Mu tubaka, “Yinga, mama?”

255 Yandi kumaka kisika mu vwandaka. Ya vwandaka kaka nsoni na kutuba na yandi na bala-bala, mutindu bantu vwandaka luta kuna. Yandi kwisaka pene-pene. Yandi tubaka, “Nge zaba yina nge tubaka na munu na nkokila yina?”

Mu tubaka, “Mu ke bambukaka yawu ntangu nionso.”

256 Yandi tubaka, “Mu ke zola kutuba na nge, mulongi, nge vwandaka ya kusungama.” Yandi tubaka, “Mu niongisaka Mpeve-Santu samu na ntangu ya nsuka.” Ntangu yayi, tala nsamunu yina kento yayi tubaka na munu, mpe mu ke zimbama yawu ata fioti ve, ntangu nionso mu ke zinga. Yandi tubaka, “Yandi vwandaka sala na munu na nkokila yina. Kasi,” yandi tubaka, “ntangu mu mangaka Yandi na ntangu yina, ya

vwandaka ntangu ya munu ya nsuka.” Yandi tubaka, “Ntima ya munu vwandaka ngolo mingi; mu vwandaka kipe ve Nzambi, dibuundu, to kima yankaka ve. Mu ke singaka tata ya munu, konso kilumbu.” Mpe yandi tubaka, “Mu lendaka mona moyo ya mama ya munu kutoka na difelo, mutindu crêpe, mpe kuseka yawu.” Tala yina kele kuniongisa Mpeve-Santu samu na mbala ya nsuka. Beno banza na yawu.

²⁵⁷ Beto vutuka na Yinzo na zulu ya mapapu ya Yembe. Beto vwanda Kento ya makwela. Beto telema ntangu yayi na kiti ya beno, kana beno kele na kifu. Beno kwisa awa. Beno telama awa na autel mpe beno tuba, “Mu me sala yimbi. Mpangi Branham, mu ke dasukaka. To, mu—mu—mu me zinga luzingu ya mvindu. Mu—mu lendaka ve kusala bima yayi mu me sala. Mpangi Branham, mu salaka *yayi, yina*, to *yankaka*. Mu me kubwa na luvunu. Mu me kubwa na kuyiba. Mu me kubwa na kima mosi. Mu ke sadilaka ve Nzambi mutindu mu lendaka, mpe mu kele na nsoni ya munu mosi, mpe mu ke zola kusungika luzingu ya munu. Nge zola sambila samu na munu awa na nkokila yayi, Mpangi Branham?” Mu ke vwanda na kiese na kusala yawu.

²⁵⁸ Kana Nzambi ke pesa mvutu na bisambu ya munu, samu na bambevo, bampofu, mpe bantu ya mpasi, Yandi ke kuwa kieleka kisambu samu na nsumuki. Beno ke kwisa ve samu na kuvwanda kitini ya Kento ya makwela na nkokila yayi? Mu ke bokila beno na kukwisa.

²⁵⁹ Matondo na nge, mpangi ya munu ya bakala. Mu ke sepela na kikesa ya mutindu yina, yina ke sala ti beno kwisa mpe beno ndima ti beno me sala yimbi. Nzambi sakumuna nge, mpangi-bakala. Beno telema kaka *awa*.

²⁶⁰ Beno zola kutuba na munu, beno lendaka telemisa diboko ya beno mpe kuvwanda ve ya kieleka na yawu? Yinki me salama na bantu? Mpangi-bakala, yinki kele diambu? Yinki kele diambu na bantu ya beto bubu yayi? Beno zola kutuba ti beno ke telemisa diboko ya beno, ti beno me sala yimbi, mpe na manima beno zola ve kukwisa? Mpe beno zaba, “Yandi yina me zaba kusala yina kele mbote, mpe yandi ke sala yawu ve, yandi me sala yimbi.” Beno zola ve kukwisa?

Na yina pianiste, kana nge me zola, mpangi-kento, organiste, mwa muziki fioti.

²⁶¹ Mu ke bokila beno. Mu ke zola kuyufula beno. Bantu yikwa na kati ya bantu awa me vwandaka na balukutakanu ntangu. . . Beno zaba ti mu kele ve mulongi. Mu me longukaka ve.

²⁶² Nzambi sakumuna nge, mademoiselle. Ya ke lomba kuvwanda mwana-kento ya kieleka samu na kusala yawu. Mwa chorale yayi ke na kukwisa awa, Nzambi sakumuna nge, mpangi ya munu ya kento. Ya kele ya kikesa. Mu—mu ke sepela na mademoiselle yayi. Nzambi sakumuna nge, chérie. Mu kele na mwana-kento ya fioti na yinzo, yina kele na bamvula pene

na nge, Rebekah ya fioti. Mu ke sepela na nge. Nge kele mwana-kento ya fioti ya Indien? Nzambi sakumuna nge, cherie, mwa ntinu yayi ya kento. Nzambi kuvwanda na nge, cherie. Nge, mpangi-kento ya leke, Nzambi kuvwandaka na nge. Mpe na nge, mpangi-kento.

²⁶³ Ntangu yayi, beno tala awa. Tala awa bakento ya bantwenia ya mutindu yayi, bana-bakento ya fioti, ya kulebakana na konsiansi ya bawu; mpe na manima mu me longa dilongi yayi me zenga bawu na bitini, ba me kwisa awa, samu ba me zaba ti bawu me sala yimbi, beno telama awa na ntwala ya bantu samu na kusala funguna ya beno. Ya kieleka, ya kieleka beno bakento ya bambuta, beno zola ve kukwisa? Beno kwisa awa, mpe beno telama *awa*.

. . . mu ke sosa kizizi ya Nge;
Belula mpeve ya munu yina me lwala, yina me
lemba.

Beto yimba yawu.

Vulusa munu na lemvo ya Nge.
Mvulusi, Mvulusi,
Wa . . .

²⁶⁴ Ya kieleka beno kele ya kieleka samu na kusambila kisambu ya kukikulumusa. “Kwisa, Mfumu, tesa munu, mpe tala kana ya kele na kima ya yimbi na munu.”

Kubika munu ve.

Nzambi sakumuna nge, mpangi-kento ya luzolo.

²⁶⁵ Bantu yikwa na kati ya lukutakanu yayi vwandaka kuna mpe monaka, na kati ya nkonga, bakento, babakala, mpe nionso, yina kwisaka ntangu mu vwandaka ya kutelama ke sambila samu na bambevo, mpe Mpeve-Santu ke tuba na bawu bima, samu na masumu ya bawu mpe bima, mpe bantu yikwa me zaba yawu? Bantu yikwa na kati ya beno me zaba ya kele kieleka? Ya me kubwaka ata fioti ve. Mpeve-Santu ke tuba na munu, Mpeve-Santu yina mosi, yina kele ti ya kele na kima mosi na kati awa na nkokila yayi ke na kuniyongisa Yandi. Ntangu yayi, yina kele MUTINDU ME TUBA MFUMU. Ntangu yayi, beno kutana na yawu awa, to Kuna.

²⁶⁶ Mu kele ve muntu yina ke natamaka na ba-émotion. Ve, tata. Mu zaba kieleka kisika mu me telama, mpe mu—mu me zaba Nzambi. Ya kieleka. Ya kele na mingi na kati ya beno yina kele na nsatu ya kutelama awa kisika bana-bakento yayi ya bantwenia kele. Ntangu yayi, beno zola ve kukwisa? Mu ke bokila beno. Mu ndimisa beno na kingolo-ngolo ve. Mu ke tuba kaka na beno.

²⁶⁷ Muntu mosi me tuba, “Mu me waka ata fioti ve lubokilu na autel kisika longi mosi ke nganina bantu, to ke sala bima ya mutindu yayi.”

268 Ya kele mutindu yina ya zolaka salama. Beno ke kwisa ve samu beno me kuwa ntima mpasi, samu na disolo ya mama yina ke na kufwa to kima mosi. Yina, ya kele na nsi ya émotion. Beno ke kwisa samu na Ndinga ya Nzambi. Beno ke kwisa samu na émotion mosi ve. Beno ke kwisa samu beno ke kwikila ti Nzambi kele Nzambi, mpe beno kele na yinzo ya lusambusu ya Mfumu. Mpe beno kwisa, samu na kuzonzila diambu ya beno.

269 Nzambi sakumuna nge, mpangi ya munu ya bakala, mpangi ya munu ya kento. Mu ke zola kupesa beno mbote, mpe kutuba ti mu ke sepela na kundima ya beno ya kieleka. Mademoiselle, mu ke sepela na nge. Nzambi sakumuna nge. Bika Yandi pesa nge Mpeve yina ya kikesa. Nzambi sakumuna nge, mpangi ya munu ya bakala. Nzambi kuvwanda na beno.

270 Mbala mosi diaka, na yina beto ke sukisa. Ya lendaka vwanda samu na mbala ya nsuka, diaka. Beno me mona? Mu zaba ve wapi ntangu. Mu ke banza ti ya ke salama ve. Kasi ya lendaka salama. Beno me mona?

Mvulusi . . .

271 Kwisa awa, mpangi ya munu ya kento. Mu ke zola kupesa nge mbote, matondo na nge. Mu ke sepela na lukwikilu yina. Lukwikilu yina ya kieleka.

272 Kwisa awa, mpangi ya munu ya bakala. Mu ke zola kupesa nge mbote, na ntangu yayi. Mu ke sepela na kieleka ya nge. Nzambi sakumuna nge.

273 Kwisa awa. Nzambi sakumuna nge. Mu ke sepela na kieleka ya nge, samu na kutelama . . .

. . . kuluta munu ve.

Mvulusi . . .

274 Yinki? “Makwela ya Mwana-dimeme me kwisa, mpe Kento ya Yandi ya makwela me kubama Yandi mosi.”

. . . wa ndinga ya munu;

Ntangu . . .

Kubika munu ve.

Yinki?

Mu ke tula kivuvu na ngolo ya Nge,
Mu ke sosa kizizi ya Nge;
Belula mpeve ya munu yina me lwala, yina me
 lemba (kisika Ndinga me zenga yawu),
Vulusa munu na lemvo ya Nge.

Mvulusi, Mvulusi,
Wa ndinga ya munu . . .
Ntangu Nge ke bokila bayankaka,
Oh, kuluta munu ve.

275 Beno bambuka moyo, ya vwandaka Mpeve-Santu yina vwandaka zenga na kati ya ntima ya beno, mpe beno me kwisa

awa. Beno banza kaka bisika Yandi me zenga, mpe muntu yina ke zimbana yawu ata fioti ve. Ba ke bambuka moyo na yawu ntangu nionso. “Kana bantima ya beto ke na kufunda beto ve.” Kasi ntangu ba ke natila beno na kima yina kele na kati ya Ndinga ya Nzambi, mpe beno ke losa yawu, yina kele ve Nkuna ya Abraham. Abraham bumbaka nsilulu ya Nzambi na kati ya ntima ya yandi, kukondwa kutala yina nionso vwandaka.

²⁷⁶ Mu ke sepelaka na bantu yayi nionso me telama pene-pene ya autel. Mu ke sambila samu na beno, ti Nzambi ke pesa beno nsatu ya ntima ya beno na nkokila yayi, mpe ke kumisa beno bantu ya kieleka ya santu.

²⁷⁷ Bayankaka na kati ya bantwenia, kele ba-Indien, ba-Hispanophone, ba-Mexicain, bawu nionso me telama awa, bantu yina me tuba ti bawu kele Baklisto, ntangu yankaka, kubanda bamvula mingi, kasi ba me mona ti ba vwandaka na kifu. Ba ke zola kuvwanda ya kusungama. “Nzambi sakumuna yina kele na nzala mpe na mpwila ya kieleka, samu bawu ke fuluka.” Ba me fundisama, ba me kubama na kusungika yawu na Nzambi, na zulu ya ba-autel ya tiya ya lusambusu ya Nzambi.

²⁷⁸ Beno ke kutana na yawu kisika mosi kuna, bankundi. Beno fwana kukutana na yawu kisika mosi kuna, na yina beno kutana na yawu awa. Beno vingila ve na suka. Ba lendaka kufwa beno na nkokila yayi, na kisumbula, na kuvutukaka na yinzo.

²⁷⁹ Ntama ve na lukutakanu mosi, mu salaka lobokilu na autel, mpe—mpe mu bokilaka, mu banza ya vwandaka na Ohio. Mpe na nkokila yina, mu bikaka kivinga, mpe mu kwendaka pene ya minuti kumi na tanu. Mu kuwaka muntu mosi ke boka, na lweka ya nzila. Mu telemaka, mu kwendaka kuna. Tomabilu mosi salaka kisumbula, yawu tutaka yankaka. Mpe kento mosi vwandaka kuna, yandi vwandaka ya kudasuka mingi, ti yandi katulaka lupete ya yandi, yandi vwandaka ya kudasuka mingi. Yandi kufwaka. Mpe ntangu yandi vwandaka nata tomabilu, yandi vwandaka solula na mwana ya yandi ya kento, na nzila. Ba yidikaka yandi samu na kunata yandi na lupitalu. Mpe bawu zole zolaka kwisa na autel. Mpe mwana ya yandi ya kento tubaka, “Mama, mpova ya nsuka yandi tubaka na munu na ntwala tomabilu kututana, ‘Mu me sala yimbi na nkokila yayi. Mu me zaba yawu.’” Mpe kuna ba lombaka yandi luzingu ya yandi.

Oh, beno ke tuba, “Yina ke salama na munu ve.” Ya lendaka salama. Ya lendaka salama.

²⁸⁰ Mpe yinki kana Mpeve-Santu ke fundisa beno ata fioti diaka ve mpe ke tuba na beno ve ti beno me sala yimbi? Na yina beno ke kwenda na Seko mutindu yina. Mpe beno zaba, na mpeve ya mutindu yina, beno lendaka ve kusala yawu. Tata, beno tala luzingu ya beno, beno mona mutindu beno me zinga. Mpe beno tala kuna mpe beno mona kana ya kele luzingu ya lembami, ya kukikulumusya ya Klisto, yina me fwanana na

Ndinga ya Yandi nionso. Kana ya kele ve mutindu yina, na yina beno kwisa kusungika yawu. Ya kele. . . Samu na yinki—samu na yinki kubaka kiyingilu, ntangu mazulu kele ya kufuluka na balusakumunu ya kieleka ya pentecote yina ke sukulaka ntima ya beno, ke vedisa moyo ya beno? Ya kele ve kieleka?

²⁸¹ Balongi yikwa kele awa na nkokila yayi? Mu ke zola ti bayankaka na kati ya beno bampangi kukwisa awa na beto. Ya kele mbote, mpangi-bakala? Yinga. Beno kwisa awa, beno me zola, samu na mwa ntangu fioti, bampangi? Ya kieleka.

²⁸² Yesu tubaka, na Ndinga ya Yandi, “Yandi yina ke kuwa Bandinga ya Munu, mpe ke kwikila na Yandi yina fidisaka Munu, kele na Luzingu ya Kukonda nsuka; yandi ke luta ve na lufundusu, kasi yandi me luta lufwa samu na Luzingu.” Santu Jean 6 me tuba, “Mpe Mu ke vumbula yandi na lufwa na kilumbu ya nsuka,” mvumbukulu.

²⁸³ Bankundi ya munu, beto, beto ke kutana yawu. Beto fwana kutana na yawu. Ya fwana salama. Na yina. . . Ya kele ve émotion. Ba-émotion ke tambulaka na yawu, ya kieleka. Ya kieleka. Kasi diambu kele ti, ya kele ntima yina me kubama.

²⁸⁴ Beno baka kaka Ndinga ya Nzambi, mpe beno tuba, “Nzambi, mu salaka yimbi. Mu kele na nsoni samu mu me sala yawu. Nge zaba ntima ya munu. Mu salaka yimbi. Samu na yawu, mu ke funguna yimbi ya munu. Mpe kubanda na nkokila yayi, tii kuna, mu kele ki-fiancé na Nge. Mu kele kitini ya Kento ya makwela. Mu ke sala *yawu* diaka ve; mu ke bika ata fioti diaka ve ti mu dasuka. Mu ke—mu ke zinga mutindu mama. Mu ke zinga mutindu bakala ya lukumu. Mu ke sala bima yina Biblia me tuba na kusala. Mu ke baka Nge ntangu yayi na Ndinga ya Nge.” Na yina beno kele na nzila ya mbote.

²⁸⁵ Beno ke kwikila yawu, milongi ya Nsangu ya mbote? [Balongi me tuba, “Amen.”—Mu.] Ya kele Kieleka? [“Amen.”] Ya kele kieleka.

²⁸⁶ Ntangu yayi, beto kulumusa bayintu ya beto samu na kusambila, na yina mosi na mosi na kati ya beno, kusambila na mutindu ya beno mosi.

²⁸⁷ Beno bambuka moyo, kaka na lweka ya beno Klisto kele. Na ntwala ya beno, awa na zulu ya autel, me telema Baklisto ke na kusambila. Na manima ya beno; balongi ya Nsangu ya mbote ke na kusambila. Ntangu yayi, yina ke kotisa beno na atimosifere ya bisambu.

²⁸⁸ Ntangu yayi, beno sala funguna, na kati ya ntima ya beno, na mutindu ya beno mosi. “Mfumu, mu me sala yimbi.” [Bayina kele na autel beno tuba, “Mfumu, mu me sala yimbi.”—Mu.] “Mu kele na nsoni, Mfumu,” [“Mu kele na nsoni, Mfumu,”] “Mu salaka bima yayi.” [“Mu salaka bima yayi.”] “Mu ke funguna ntangu yayi disumu ya munu.” [“Mu ke funguna ntangu yayi disumu ya munu.”] “Mu ke kwikila Nge.” [“Mu ke kwikila Nge.”] “Mu

me ndima Nge ntangu yayi.” [“Mu me ndima Nge ntangu yayi.”] “Mu ke zola kuvwanda kitini ya Kento ya makwela.” [“Mu ke zola kuvwanda kitini ya Kento ya makwela.”] “Na Nkumbu ya Yesu mu ke sambila.” [“Na Nkumbu ya Yesu mu ke sambila.”] Ntangu yayi, beno bumba funguna ya beno na kati ya ntima ya beno ntangu yayi.

Ntangu yayi mu ke sambila samu na beno.

²⁸⁹ Tata ya Mazulu, wapi mutindu ya ke niongisaka munu ntangu nionso ntangu mu ke talaka bantu yina ke zolaka munu, mpe mu ke monaka wapi mutindu Nge ke bakaka Ndinga mpe ke longa Yawu. Ya ke zengaka kaka butomfo ya mikwa, kasi na yina Nge ke kwisa kaka pene-pene samu na kusiamisa yawu ti ya kele Kieleka. Ya kele Kieleka.

²⁹⁰ Awa me telama babakala mpe bakento, ata mpe bademoiselle, bana-bakento ya bantwenia na bayintu ya bawu ya kukulumusa, mpe masa ya meso ya bawu, ba kele kaka na kati-kati ya banzila ya luzingu ya bawu. Mu ke banza na bisika yina ba zolaka vwanda, na bimvuka yina bantu ke kinaka twist, rock-and-roll, bayina diabulu me yala, bayina bampeve ya yimbi me kanga. Bawu yayi, me telama awa na nkokila yayi na bantima ya kukulumusa, ba ke zola kima yina ba lendaka tula diboko ya bawu na zulu ya yawu, samu na kutuba, “Mfumu Nzambi, sukula munu na bima nionso ya yinza.”

²⁹¹ Awa kele na babakala ya bamvula ya kati-kati, babakala ya bantwenia, bakento ya biboba, bakento ya bantwenia, bawu nionso me telama kintwadi. Ba ke funguna yimbi ya bawu. Nge me tuba na ntima ya bawu; ba zolaka kwisa awa ata fioti ve. Ya ke talisa ti ba lendaka ve kutelama na biti ya bawu, kukondwa kubaba lukanu mosi. Mpeve ya Nzambi me vwanda na zulu ya bawu, mpe—mpe tubaka na bawu, “Beno me sala yimbi.”

Mpe mwa luzingu ya bawu me tuba, “Mfumu, na yina mu ke zola Nge.”

Mpe diabulu me tuba, “Kuningana ve.”

²⁹² Kasi Mpeve ya Nzambi me tuba, “Telama.” Mpe ba me tumama, mpe me telama awa na autel.

²⁹³ Ntangu yayi, mutindu mu me tangila Nge Ndinga ya Nge, “Mu ke basisa ve na nganda yandi yina ke kwisa na Munu. Ata ti masumu ya beno kele mbwaki mutindu kakula, ya ke kuma mpembe mutindu mvula-mpembe; kana ya kele mbwaki mutindu ngola, ya ke kuma mpembe mutindu mika ya dimeme. Beno kwisa sumba na Munu, vinu mpe mafuta. Lemvo ya Munu kele ya kulunga. Yandi yina ke kuwa Bandinga ya Munu, mpe ke kwikila na Yandi yina fidisaka Munu, kele na Luzingu ya kukonda nsuka; mpe yandi ke luta ve na Lusambusu, kasi yandi me luta lufwa samu na Luzingu. Mpe ntangu yayi makwela ya Mwana-dimeme me kwisa, mpe Kento ya makwela me kubama Yandi mosi.”

²⁹⁴ Tata, ba kele ya Nge. Bawu kele ba-trophée ya Ndinga ya Nge. Bawu kele awa samu na kusukwama na masa ya Ndinga, samu ya kele Nsangu ya mbote ya muvimba. Ya ke katula kima mosi ve. Ya ke zenga na mudindu, ya ke kulumuka tii na bana ya fioti. Ya ke vusa bansimbulu, bansimbulu ya kimbeni, bansimbulu ya nkabisa, bansimbulu ya yinza. Vusa yawu, Mfumu, na Mpeve-Santu. Basisa yawu na bantu yayi.

²⁹⁵ i Mu ke lomba bawu samu na Nge na nkokila yayi, Yesu, mutindu kimvwama ya Nge mosi, mutindu mayaka ya yimpu ya Nge ya kimfumu, mutindu bamambeke ya Kento ya Nge ya makwela. Mu ke lomba baluzingu ya bawu. Mu ke sambila na ntima ya munu nionso, na balongi yayi, bisadi yayi ya Nzambi ya moyo. Mu ke sambila ti Nge ke katula yawu na bawu, Mfumu, bima ya yinza, mpe Nge ke pesa bawu kikesa ya kunwanisa Satana. Pesa yawu, Mfumu. Beto ke kwikila ti Nge ke sala yawu. Nge tubaka, “Nionso yina beno ke lomba na Nkumbu ya Munu, mu ke sala yawu.” Ntangu yayi, Nge tubaka ata fioti ve, “Uh, ntangu yankaka Mu ke sala yawu.” Nge tubaka, “Mu ke sala yawu.” Mpe mu ke kwikila ti ya kele kieleka.

²⁹⁶ Ntangu yayi, ba me sonikaka yawu na Masonuku, “Na Nkumbu ya Munu beno ke basisa bampeve ya yimbi.” Ya kele diabulu yina lendaka baka kento ya ntwenia to kento mosi, mpe ke bebisa luzingu ya yandi. Ya kele diabulu yina lendaka baka bakala mosi mpe kubebisa luzingu ya yandi. Mpe mu samuna mwa disolo yayi ya fioti, Mfumu, na kisambu ya munu. Mpe mu ke sambila ti Nge ke kuwa munu, mpe Nge ke pesa mvutu na kisambu ya munu, ti bawu nionso kulombama na nkokila yayi samu na kuvwanda mayaka ya Kimfumu. Ba me kwisa. Mpe mu ke pesa mvutu samu na bandinga ya munu na nkokila yayi. Mpe ba me kwisa telama na munu, samu na kubaka kisika na beto na lweka ya Klisto.

²⁹⁷ Ntangu yayi, Satana, nge me zimbisa yawu. Nge kangaka bayankaka na kati ya bawu, kasi nge nungaka ve bitumba. Yesu tubaka, “Mu ke basisa ve na nganda, yandi yina ke kwisa na Munu.”

²⁹⁸ Satana, mu ke tuba na nge, ti kilumbu mosi ya vwandaka na mwana-bakala yina vwandaka kudisa mameme ya tata ya yandi. Mpe nkosi kwisaka mpe bakaka mosi ya bawu, kwendaka na yawu, yandi niokulaka yawu mpasi mingi, mpe belamaka na kudia yawu. Kasi mwa mvungi yayi ya kukwikama, yandi vwandaka na kima ya nene ve kasi mwa lanse, kasi yandi vwandaka na lukwikilu na Nzambi ya moyo. Yandi landaka nkosi yina, mpe yandi kangaka yandi, mpe yandi—yandi fwaka yandi. Yandi teleminaka yandi, mpe yandi kangaka yandi na mandefu ya yandi mpe fwaka yandi. Yandi botolaka dimeme na yinwa ya yandi, yandi vutulaka yandi na paturage samu yawu beluka.

²⁹⁹ Nge me kanga mameme yayi ya ntalu ya Nzambi, bamama yayi, ya me sala ti bawu zenga bansuki ya bawu mpe bawu tula maquillage, mpe bawu fwanana na bima yina Biblia ke fundisa, mpe nge banzaka ti nge me kuzwa bawu. Kasi mu ke kwisa na mwa lanse ya fioti ya kisambu. Mu ke vutula bawu na nkokila yayi. Nge lendaka diaka ve kukanga bawu. Nge me zimbisa bitumba. Babakala yayi ya ntalu me telama awa, bana-mameme ya Nzambi, bika bawu. Beto ke tuma nge, na Nkumbu ya Mfumu Yesu Klisto. Mu ke tula kati-kati ya bikalulu yayi mpe bakudasuka yayi, mpe baluzingu ya mvindu mpe nionso yina ya lendaka vwanda, mu ke tula Menga ya Yesu Klisto, na lukwikilu, kati-kati ya bawu mpe kima yina diaka. Nge ke kanga bawu diaka ve. Bawu kele na paturage ya Tata. Bawu kele bana ya Yandi. Kwenda ntama ya bawu. Na Nkumbu ya Yesu Klisto, mu ke tuma nge.

³⁰⁰ Ya kele ve na diabulu na difelo lenda simba beno, kana beno ke kwikila yawu. Beno me fikama na Menga. Beno kele ya kuziunga na kisambu, kisambu ya balongi ya Nsangu ya mbote, mpe minati-nsangu, ya ngwisani. Beno nionso yina kele ya kutelama awa, beno kwisa awa, beno yina me zaba ti beno vwandaka na bikalulu, bifu, mpe bima yina beno vwandaka na nsoni ya yawu. Kana ntangu yayi beno me tulula yawu na zulu ya autel ya mutaku ya Lusambusu, mpe beno ke ndima yawu ntangu yayi mutindu pardo ya beno, ti Klisto me pesa yawu na beno, beno zola kupesa yawu na lukwikilu, kutelemisa diboko ya beno mpe kutuba, “Ntangu yayi mu me ndima yawu. Yawu me kwenda. Mpe kubanda bubu yayi, mu ke sala yawu diaka ve”? Beno me kuzwa mpululu na Menga ya Yesu Klisto. Amen. Lukumu na Nzambi.

Ya kele na munu yankaka ke zola kukwisa, samu na kukota na kimvuka yayi?

³⁰¹ Ya kele na mbevo yankaka na kati ya kivinga, yina ke zola kutelama samu na kisambu kaka na ntangu yayi? Beno telama.

³⁰² Mu ke zola ti beno nionso kele awa, kana beno kele ve—kana beno kele ve mambele ya dibuundu mosi ya mbote ya Nsangu ya mbote ya muvimba, beno kwenda na mosi, yayi kana beno lenda, kana beno ke zingaka pene-pene awa. Beno kwenda mona pasteur mpe beno baka mbotika. Mpe kana beno me kuzwaka ve Mpeve-Santu, beno sambila ti Nzambi kupesa beno Mpeve-Santu mpe kufulusa beno, Yandi sala beno mambele ya Kento ya makwela.

³⁰³ Beno tala kuna, bampangi ya munu, na bantu ya kubela. Diabulu lendaka ve kukanga bantu yina. Yayi kele ntangu ya kimpwanza. Alleluia! Beno ke kwikila yawu ve? [Dibuundu me tuba, “Amen.”—Mu.]

Na yina beto kulumusa bayintu ya beto samu na kisambu.

³⁰⁴ Mpe beno nionso yina kele kuna, yina kele na kimbevo, beno yina kele ya kutelama, beno tentika maboko ya beno na zulu ya mosi na yankaka. Yesu Klisto tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.” Beno tentika maboko ya beno na zulu ya mosi na yankaka. Ntangu yayi, beno sambila samu na beno mosi ve. Beno sambila samu na bantu yina beno me tentika maboko ya beno na zulu ya beno, samu ba ke sambila samu na beno.

Beto sambila kintwadi ntangu yayi mutindu Dibuundu ya Klisto.

³⁰⁵ Mfumu Yesu, beto ke vutula matondo samu na lunungu na nkokila yayi, mioyo yayi ke kwisa na Nge. Ntangu yayi, diabulu me kanga mameme ya Nge yankaka, na kimbevo. Beto me kwisa kulomba bawu. Mpe mutindu Dibuundu ya Nzambi ya moyo, beto ke nganina diabulu, mpe beto ke tuba, “Bika bambevo yayi na kimpwanza, Satana. Beto ke tuma nge na Nkumbu ya Yesu Klisto, ti bawu beluka.” Biblia me tuba, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.” Ya kele nsilulu ya Nzambi, mpe beto me zaba ti ya kele kieleka. Ba me beluka na bamputa ya Mfumu Yesu Klisto.

³⁰⁶ Ntangu yayi, kana beno ke kwikila yawu, beno telemisa maboko ya beno mpe beno pesa Yandi lukumu. Amen.

³⁰⁷ Mbote mingi, pasteur, ya kele ya nge ntangu yayi. Nzambi sakumuna nge, mpangi-bakala. Ya kele mbote mingi na kuvwanda na beno na nkokila yayi. Nzambi sakumuna beno.

Nzambi sakumuna beno, bampangi yina kele awa.



MAKWELA YA MWANA-DIMEME KNG62-0121E
(The Marriage Of The Lamb)

Nsangu yayi ya Mpangi William Marrion Branham, kulongamaka na Kingelesi, na Lumingu na nokokila, na kilumbu ya 21 ya Ngonda ya ntete, na mvula 1962, na Fellowship Tabernacle na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org